

ትምህርት 15

ሮሜ 12: 1-8

1ኛ ቀን

ሮሜ 12: 1

የሮሜ መጽሐፍ ስለ ጽድቅ የሚናገር መጽሐፍ ነው። ከመጽሐፉ መጀመሪያ ጀምሮ ሐዋርያው ጳውሎስ ሰው በእግዚአብሔር ፊት እንዴት ጽድቅ መሆን እንደሚችል ይናገራል። ከሮሜ 1: 18-3: 20 ማንም ሰው እራሱን በእግዚአብሔር ፊት ጽድቅ ማድረግ አይችልም፤ ምክንያቱም ሰዎች ሁሉ ኃጢአተኞች ናቸው ይላል፤ ነገር ግን ሰዎች በእርሱ ፊት ጽድቃን ይሆኑ ዘንድ እግዚአብሔር የቅድሚያ እርምጃውን ወስዷል። ከሮሜ 3: 21-4: 25 ጳውሎስ፡ -ኢየሱስ በመስቀል ላይ በፈጸመው ሥራ በማመን ሰዎች ጽድቃን መሆን ይችላሉ ይላል። የዚህ ጽድቅ ውጤቶች ደግሞ በርካታ መንፈሳዊ በረከቶች ናቸው። ከሮሜ 5: 1-8: 39 ጳውሎስ እነዚህን በረከቶች ይገልጻል። እነዚህም በረከቶች ከእግዚአብሔር ጋር ያለ ሰላም፣ አዲስ ሕይወት፣ ከሕግና ከኃጢአት ባርነት ነፃ መሆን የእግዚአብሔር የራሱ መንፈስና የወደፊቱ ክብር እርግጠኛነት ናቸው። ከሮሜ 9-11 ያለው ክፍል ደግሞ ስለ እግዚአብሔር ጽድቅ የጳውሎስ ከፍተኛው ትምህርት ነው። በእነዚህ ምዕራፎች እግዚአብሔር ለአማኞች የሰጠው ቃልና ምሕረት ያለ ውጤት ሊቀሩ ይችላሉ? እግዚአብሔር ለእስራኤል የገባው ቃል ኪዳን ሳይሟላ ቀርቷል? የሚሉ ጥያቄዎችን ይጠይቃል። መልሱም የእግዚአብሔር የተስፋ ቃልና ምሕረት ጨርሶ ስለማይወድቅ፣ አማኞች ወደፊት ስለሚመጣው ስለ እግዚአብሔር ክብር እርግጠኛ መሆን ይችላሉ የሚል ነው። እግዚአብሔር ቃል ኪዳንን ለእስራኤል ስለሚጠብቅ በዚህ ዘመን ላሉ ክርስቲያኖችም የተስፋ ቃሉን ይጠብቃል።

እነዚህ ታላላቅ መንፈሳዊ በረከቶች ናቸው። አስደናቂ ከመሆናቸው የተነሣ ከተቀበላቸው ሁሉ ምላሽን ይጠይቃሉ። ከ12-15 ጳውሎስ ይህንን ምላሽ ይተነትናል። በሮሜ 1-11 ጳውሎስ የጽድቅን መሠረታዊ ትምህርት ይገልጻል። በእነዚህ ምዕራፎች እግዚአብሔር ሰዎችን ጽድቅ ለማድረግ ስለደረገው ነገር ይናገራል። በሮሜ 12-15 ጳውሎስ ጽድቅ የሆነው የእግዚአብሔር ሕዝብ፣ እግዚአብሔር ካደረገለት ነገር አንጻር

እንዴት መኖር እንዳለበት ይናገራል። እነዚህ ምዕራፎች አማኞች እንዴት መኖር እንዳለባቸው የሚያስተምሩ በጣም አስፈላጊ ከሆኑ የመጽሐፍ ቅዱስ ትምህርቶች አንዳንዶችን ይሰጣሉ። በክርስትና ሕይወትህ እንዴት መኖር እንዳለብህ ስለ እግዚአብሔር ፈቃድ በምትጠይቃቸው በአንዳንድ ጥያቄዎች ላይ ግልጽ የሆነ ምሪትን ይሰጣሉ።

1ኛ ጥያቄ፡- ሮሜ 12፡1-15፡13 ድረስ አንብብ። ጳውሎስ በዚህ ስፍራ የሚያቀርባቸውን ቢያንስ አምስት የተለያዩ ርእሰ-ጉዳዮችን ዘርዝር።

2ኛ ጥያቄ፡- ጳውሎስ በሮሜ 12፡1-15፡13 የሰጠውን ትእዛዝ እንዴት ታጠቃልለዋለህ? በማስታወሻ ደብተርህ ላይ በእነዚህ ምዕራፎች ውስጥ ጳውሎስ ለሚለው ነገር የአንድ ማጠቃለያ ዐረፍተ ነገር አቅርብ።

ሮሜ 12፡1-15፡13 ድረስ በእግዚአብሔር ፊት ጻድቃን የሆኑ ሰዎች እንዴት መኖር እንዳለባቸው ጳውሎስ ዝርዝር መግለጫ ያቀርባል። ጳውሎስ በእነዚህ ምዕራፎች በርካታ ነገሮችን ይዘረዝራል። ስለ መንፈሳዊ ስጦታዎች፣ ለሌሎች ክርስቲያኖችና ለወንጌል ጠላቶች ፍቅርን ስለ ማሳየት፣ ክርስቲያን ለመንግሥት ስላለበት ኃላፊነት፣ በመጨረሻው ዘመን ክርስቲያን ስላለበት ኃላፊነትና አጠያያቂ በሆኑ ጉዳዮች ላይ ክርስቲያኖች አንድ እቋም መያዝ ሲያቅታቸው እርስ በርስ እንዴት ተቻችለው መኖር እንዳለባቸው ሁሉ ጠቅሷል። ዳሩ ግን እነዚህን ሁሉ የተለያዩ ጉዳዮች ጳውሎስ ከመጥቀሱ በፊት ክርስቲያን የደኅንነት በረከቶች ለእግዚአብሔር ምላሽን መስጠት እንዳለበት ይናገራል። በሮሜ 12፡1-2 ጳውሎስ በሮሜ 12፡1-15፡13 ድረስ ለሚናገረው ነገር ማጠቃለያ ይሰጣል። በዛሬውና በነገው ትምህርታችን በእነዚህ በሁለቱ ቁጥሮች ላይ የተሰጠውን የማጠቃለያ ዐረፍተ ነገር በጥንቃቄ መመልከት አለብን። እነዚህ ቁጥሮች ክርስቲያን የእያንዳንዱ የሰውነት ክፍሉንና አእምሮውን ለእግዚአብሔር መስጠት እንዳለበት ይናገራሉ። ክርስቲያን ይህን በሚያደርግበት ጊዜ፣ ለሕይወቱ የሚሆነውን የእግዚአብሔርን ፈቃድ ያውቃል።

3ኛ ጥያቄ፡- ሮሜ 12፡1 አንብብ። ሀ) በቁጥር 1 የተጠቀሰው አማኞች መስዋዕት አድርገው ሊሰጡት የሚገባው ነገር ምንድን ነው? ለ) የዚህ መስዋዕት ሦስት ባሕርያት ምንድን ናቸው? ሐ) አማኞች ይህን መስዋዕት ማቅረብ ያለባቸው ለምንድን ነው?

4ኛ ጥያቄ፡ - በሮሜ 1-11 የተጠቀሱትን አንዳንድ የደኅንነት በረከቶች አስብ። በማስታወሻ ደብተርህ ቢያንስ አምስቱን ጻፍ።

በሮሜ 12፡ 1-2 እግዚአብሔር ለሰጣቸው የደኅንነት በረከቶች ሁሉ ምን ምላሽ መስጠት እንዳለባቸው ጳውሎስ አንባቢዎቹ ይነግራቸዋል። እግዚአብሔር ለእኛ ላደረገልን ነገር ሁሉ ልናደርገው የሚገባ አንድ ትክክለኛ የሆነ ምክንያታዊና ተገቢ የሆነ ምላሽ አለ፡ - ይህም፡ - አእምሮአችንንና አካላችንን መልሶ ለእግዚአብሔር መስጠት ነው። አማኞች እራሳቸውን ለእግዚአብሔር እንዴት መስጠት እንዳለባቸው ለመናገር ጳውሎስ ሁለት መግለጫዎችን ይጠቁማል። የመጀመሪያው መግለጫ ሮሜ 12፡ 1 ነው። ይህ የብሉይ ኪዳን የሚቃጠል መስዋዕት መግለጫ ነው። ጳውሎስ ይህንን የመስዋዕት መግለጫ የአዲስ ኪዳን ክርስቲያኖች ሰውነታቸውን ለእግዚአብሔር እንዴት መስጠት እንዳለባቸው ለመናገር ተጠቅሞበታል።

ስለ ብሉይ ኪዳን እስራኤላዊያን አስብ። ከእነርሱ መካከል እግዚአብሔርን ለማመስገንና ለማምለክ የሚፈልግ አንድ ሰው እንደነበር ገምት። ባለፉት ዓመታት እግዚአብሔር ለእነርሱ መልካም ነበር። ለእስራኤላዊ መልካም ምርት ሰጥቶታል። ልጆቹ ጠንካራና ጤነኛ ናቸው። በምድሪቱም ሰላም ነበር። ከሁሉም በላይ ደግሞ ለሕይወቱ የሚሆነውን የእግዚአብሔርን ፈቃድ የሚያውቅበትና የኃጢአት ይቅርታ የሚያገኝበትን ሕግ እግዚአብሔር ስለ ሰጠው እግዚአብሔርን የሚያመሰግን ነው፤ ስለዚህም እግዚአብሔርን ለማምለክ ይፈልጋል። በአምልኮው እግዚአብሔርን ለማመስገንና እራሱንና ቤተሰቡን እንደገና ለእግዚአብሔር ለመስጠት ይፈልጋል። በዚህን ጊዜ ምን ያደርጋል?

5ኛ ጥያቄ፡ - ዘሌ. 1፡ 1-9 አንብብ። ይህን የሚቃጠለውን መስዋዕት በሚያቀርቡበት ጊዜ እስራኤላዊያን ደረጃ በደረጃ የሚያደርጉትን ነገር ጻፍ።

6ኛ ጥያቄ፡ - ዘሌ. 1፡ 9 እንደገና አንብብ። ሀ) ከዚህ ከሚቀርበው መስዋዕት የሚቃጠለው ምን ያህል ነው? ለ) ለዚህ ዓይነቱ ቁርባን የእግዚአብሔር ምላሽ ምንድን ነው?

ዘሌ. 1 በአጠቃላይ ስለሚቃጠሉ መስዋዕቶች ይናገራል። ይህ መስዋዕት እስራኤላዊያን እግዚአብሔር ስላደረገላቸው ነገር እርሱን ለማመስገንና ለማክበር፤ እራሳቸውንም እንደገና ለእርሱ ለመስጠት የሚያቀርቡት ነበር። የሚሠዋው እንስሳ አምልኮውን የሚያቀርበው

ሰው፡ የቤተሰቡና ያለው ንብረት ሁሉ ተምሳሌት ነው። የሚያመልከው ሰው እንስሳውን ወደ ካህኑ ያመጣል። ካህኑም የእንስሳውን ጉሮሮ ይበጣና ደሙን በዕቃ ይቀበለዋል። ከዚያ በኋላ ደረጃ በደረጃ የእንስሳውን አካል ለእግዚአብሔር ይሠዋል። በመጀመሪያ ደሙ በመሠዋያ ላይ ይረጫል። ጭንቅላትና ስብ የሆነው ክፍል ይቃጠላል። በመጨረሻም የቀረው የእንስሳው ክፍል ይቃጠላል። አምልኮ የሚፈጽመው ሰው ለእግዚአብሔር እንስሳን ሲሰጥ እንስሳው ሙሉ በሙሉ መቃጠል አለበት። እንስሳው ሙሉ በሙሉ ለእግዚአብሔር መስጠት አለበት። ይህ አምልኮ የሚፈጽመው ሰው እራሱንና ያለውን ነገር በሙሉ ለእግዚአብሔር የመስጠቱ ምልክት ነው። እንስሳው ሙሉ በሙሉ ሲቀበል እግዚአብሔርን ደስ ያሰኝ ነበር። እግዚአብሔር ደስ ይሰኝበት የነበረው አምልኮ የሚፈጽመው ሰው ያለው ሁሉ የእግዚአብሔር መሆኑን በመረዳት ያለውን ሁሉ መልሶ ለእርሱ ሲሰጥ ነው።

በሮሜ 12፡1-2 በጳውሎስ አእምሮ ውስጥ ያለው የሚቃጠል መሥዋዕት መግለጫ ይህ ነበር። ልክ እንደ ብሉይ ኪዳን እግዚአብሔር የአዲስ ኪዳን ክርስቲያኖችንም በታላቅ መንገድ ባርከአቸዋል። የብሉይ ኪዳን ሥርዓትን የሚከተለው ሰው እንስሳትን ሲሠዋ እራሱንና ያለውን ነገር ሁሉ ለእግዚአብሔር ማስረከቡን የሚያሳይ ሥዕላዊ መግለጫ ነበር። እንስሳትን እራሳቸው ምልክት አድርገው ከመሠዋት ይልቅ የአዲስ ኪዳን ክርስቲያኖች እራሳቸውን መሥዋዕት አድርገው እንዲያቀርቡ ይጠይቃል። የሰውነታቸውን ክፍሎች በሙሉ ለእግዚአብሔር መስጠት አለባቸው።

በእርግጥ ይህ ማለት በአሁኑ ጊዜ ያሉ አማኞች እራሳቸውን በመሠዋያ ላይ ማቃጠል አለባቸው ማለት አይደለም። ጳውሎስ የአዲስ ኪዳን አምላኪዎች እራሳቸውን እንዴት ለእግዚአብሔር መስጠት እንዳለባቸው በሦስት ሐረጎች በጥንቃቄ ገልጾታል።

1. «እግዚአብሔርን ደስ የሚያሰኝ» - የብሉይ ኪዳን አምላኪ መሥዋዕቱን ለእግዚአብሔር ሲሰጥ ለእግዚአብሔር ደስ የሚያሰኝ የመልካም መልካሽታ ነበር። ይህ ማለት ሰውየው፡ እራሱንና ያለውን ንብረት እግዚአብሔር ስላደረገለት ነገርና ስለ ፍቅር ለእግዚአብሔር መልስ መስጠቱ፡ እግዚአብሔርን ደስ ያሰኘው ነበር ማለት ነው። በተመሳሳይ መንገድ በዚህ ዘመን ያሉ ክርስቲያኖች እራሳቸውን መልሰው ለእግዚአብሔር ሲሰጡ፡ በነፃ ፈቃዳቸው ለእርሱ ባላቸው

ፍቅር፥ እራሳቸውንና ማንነታቸውን፥ ያላቸውንም ሁሉ እግዚአብሔርን ለመታዘዝና ለማገልገል በመስጠታቸው እግዚአብሔር ደስ ይሰኛል።

2. «ሕያው» - እግዚአብሔር አማኞች ራሳቸውን በመሠዊያ ላይ በማቃጠል እንዲገድሉ አይፈልግም። በሕይወት እያሉ እራሳቸውን ለእግዚአብሔር እንዲሰጡ ይፈልጋል። እያንዳንዱን የሰውነታቸው ክፍልና ሕይወታቸው የእግዚአብሔር እንደሆነ እያወቁ እንዲኖሩ ይፈልጋል። ሰውነታቸውን ለእግዚአብሔር መስጠት ማለት እግዚአብሔር የሰጣቸውን አዲስ የሕይወት አኗኗር መኖር ማለት ነው። ጳውሎስ በሮሜ 6 እንደሚገልጠው፥ አማኞች ወደ አሮጌ የሕይወት አኗኗር ከመመለስ ይልቅ አዲሱን ሕይወት መኖር አለባቸው።
3. «ቅዱስ» - አንድ አማኝ ራሱን ለእግዚአብሔር አሳልፎ ሲሰጥ እያደገ የሚሄድ የቅድስና ሕይወት ለመኖር ይፈልጋል። ይህም ሕይወት ወደ እግዚአብሔር እጅግ እየተጠጋ የሚሄድና በፈቃዱ ላይ የተመሠረተ ነው።

የብሉይ ኪዳን አማኝ ፍቅሩንና ምሥጋናውን እግዚአብሔር ስላደረገለት ነገር ሁሉ የሚገልጠው ሙሉ በሙሉ የሚሠዋ እንስሳን ለእግዚአብሔር በመስጠት ነበር። የአዲስ ኪዳን ክርስቲያን ደግሞ ፍቅሩንና ምሥጋናውን እግዚአብሔር ስለ ሰጠው ነገር ሁሉ የሚያሳየው እራሱን ለእግዚአብሔር በመስጠት ነው። በሕይወት እያለ ጠቅላላ ሰውነቱን ለእግዚአብሔር በመስጠት እግዚአብሔርን ለማገልገል ይለየዋል። ይህም እግዚአብሔርን እጅግ ደስ ያስኘዋል።

ነገር ግን አንድ አማኝ ሰውነቱን ለእግዚአብሔር የሚሰጠው እንዴት ነው? እግዚአብሔርን ደስ የሚያሰኝ፥ ሕያውና ቅዱስ መሥዋዕት ምን ይመስላል? ብዙ የመጽሐፍ ቅዱስ ተማሪዎች ይህ ማለት እያንዳንዱ ክርስቲያን ለአንዴና ለመጨረሻ የሆነ እራሱን ለእግዚአብሔር የመስጠት ውሳኔ ማድረግ አለበት ማለት ነው ይላሉ። ሕያው መሥዋዕት ለመሆን የመጀመሪያው መልካም እርምጃ ይህ ነው። እያንዳንዱ ክርስቲያን እራሱ የእግዚአብሔር መሆኑን ተገንዝቦ በእውቀት እራሱን ለእግዚአብሔር የሚሰጥበት ደረጃ ላይ መድረስ በጣም አስፈላጊ ነው። አንድ አማኝ እራሱ የእግዚአብሔር መሆኑን በመጀመሪያ ሲገነዘብ፥ እራሱን አሳልፎ ለእግዚአብሔር የመስጪያ ጸሎት ማድረጉ በጣም ጥሩ አሳብ ነው።

ጸሎቱ እንደዚህ የሚመስል ሊሆን ይችላል፡- ጌታ ሆይ፥ አንተ ለእኔ ስላደረክልኝ ነገር ላደርግ የምትፈልገውን ነገር ሁሉ አደርጋለሁ፤ ወደ ምትልከኝ ስፍራ ሁሉ እሄዳለሁ፤ እንድሆን የምትፈልገውን ነገር ሁሉ እሆናለሁ፤ የምትጠይቀኝን ነገር ሁሉ እሰጣለሁ፤ ሕይወቴን በሙሉ አንተን ለማገልገል እሰጣለሁ።

7ኛ ጥያቄ፡- እራስህን ለእግዚአብሔር ለመስጠት ይህንን ውሳኔ አድርገህ ታውቃለህን? ይህንን ትምህርት ማጥናት ከመቀጠልህ በፊት እግዚአብሔር ያደረገልህን ነገር ሁሉ አስብ። ጠቅላላ ሰውነትህን የእግዚአብሔር እንዲሆን ለእርሱ ልትሰጠው ተዘጋጅተህ ከሆነ በራስህ ቋንቋ እራስህን ለእግዚአብሔር አሳልፈህ የምትሰጥበትን ጸሎት በማስታወሻ ደብተርህ ጻፍ።

ዳሩ ግን በዚህ ክፍል ውስጥ ጳውሎስ የሚሰጠውን ትእዛዝ አንድ እራስን አሳልፎ የመስጪያ ጸሎት አያሟላውም። ጸሎት መጸለይ ብቻ በቂ አይደለም። በብሉይ ኪዳን ለመሥዋዕት ከሚሆነው እንስሳ በተቃራኒ የአዲስ ኪዳን አማኝ የራሱ ነፃ ፈቃድ ያለውና በሕይወት የሚኖር ነው። ወደ መሠዊያው ላይ በመውጣት እራሱን ለእግዚአብሔር መስጠት ቢችልም ከመሠዊያው ላይ በመውረድ የራሱን ሕይወት መቆጣጠር እንደገና ሊጀምር ይችላል።

8ኛ ጥያቄ፡- ባለፉት ጊዜያት እግዚአብሔርን ልትታዘዝባቸው የወሰንክባቸውን የሕይወት ክፍሎች አስብ፤ በዚያው የሕይወት ክፍል በኋላ ስትታዘዝ የተገኘህበትን ሁለት ምሳሌዎች በማስታወሻ ደብተርህ ላይ ጻፍ።

እግዚአብሔርን ለመታዘዝ አማኞች ወስነው ሳይታዘዙ ሲቀሩ ከመሠዊያው ላይ ወረዱ ማለት ነው። እንዴት ያንን ያደርጋሉ? በቤተ ሰባዊ ግንኙነቱ ክርስቲያን ባል እግዚአብሔርን ለመታዘዝ ይወስን ይሆናል። ለሚስቱ በፍቅር የተሞላ እንክብካቤና ለልጆቹም ትዕግሥትን ለማሳየት ይወስናል፤ ነገር ግን ቆይቶ በሚስቱና በልጆቹ ሊቆጣና ሊጮህባቸው እንዲያውም ሊመታቸው ይችል ይሆናል። በዚህ ጊዜ ለእግዚአብሔር የሰጠውን መውሰዱና ከመሠዊያውም ላይ መውረዱ ነው።

አንድ ወጣት ክርስቲያን ልጅ ለቤተሰቡ መታዘዝ እንደወሰነ ለእግዚአብሔር ይነግራል። በኋላ ግን ይህ ወጣት ልጅ «ቤተሰቦቼን

ላልታዘዛቸው እችላለሁ፤ ችግሪን አይረዱልኝም፤ እየበደሉኝ መሆናቸውንም አይገነዘቡም፤ አድርግ የሚሉኝን ነገር አላደርግም!» የሚልበት ሁኔታ ሊፈጠር ይችላል። እንደዚህ ካደረገ፥ ከመሠዊያው መውረዱና ለእግዚአብሔር የሰጠውን መልሶ መውሰዱ ነው።

አንድ ክርስቲያን አልኮል መጠጣት የእግዚአብሔርን ገንዘብ የሚያባክንና የክርስትና ሕይወትንና ምስክርነትን የሚያበላሽ ስለሆነ፥ ላለመጠጣት ይወስናል። ጓላ ቆይቶ ግን ሊፈተንና ወደ ጠጅ ቤት ሄዶ ሊጠጣ ይችላል። ይህን ካደረገ፥ ከመሠዊያው ላይ መውረዱና ለእግዚአብሔር የሰጠውን ነገር መልሶ መውሰዱ ነው።

አንድ አማኝ ሙሉ በሙሉ ታማኝ እንደሚሆን ለእግዚአብሔር ይነግር ይሆናል። ለእግዚአብሔር አንደበቱን ሊሰጥና እውነትን ሊናገር ይወስናል፤ ነገር ግን ጓላ እውነት መናገር በጣም አስቸጋሪ የሚሆንበት ሁኔታ ሊነሣ ይችላል፤ ስለዚህ አማኙ እንዲህ ብሎ ያስባል፡ - «በዚህ ሁኔታ እውነቱን ሁሉ መናገር አያስፈልገኝም። በጣም መጥፎ ሰው እንዳልባል የእውነቱን የተወሰነ ክፍል ብቻ እናገራልሁ።» ይህን በሚያደርግበት ጊዜ ከመሠዊያው መውረዱና ለእግዚአብሔር የሰጠውን ነገር መልሶ መውሰዱ ነው።

አማኞች እራሳቸውን ለእግዚአብሔር ከሰጧ በኋላ እንኳ ከመሠዊያው ላይ መውረድና የራሳቸውን ሕይወት መቆጣጠር ቀላል ስለሆነ አንድ ጊዜ ብቻ እራሳቸውን ለእግዚአብሔር መስጠት በቂ አይደለም። የሰውነታቸውን ክፍሎች በሙሉ በየቀኑ፥ በየደቂቃውም ቢሆን በእግዚአብሔር መሠውያ ላይ ማስቀመጥ አለባቸው። እግዚአብሔር ለእነርሱ ያደረገላቸውን ነገሮች በሙሉ ማስታወስ አለባቸው። እንደዚሁም የሰውነታቸው ክፍሎች በሙሉ የእግዚአብሔር መሆናቸውን ማስታወስ አለባቸው።

9ኛ ጥያቄ፡ - ስለ ምላስህና ስለ አንደበትህ አስብ። በዚህ ሳምንት ውስጥ ምላስህን በእግዚአብሔር መስዋዕት ስፍራ ላይ በመሠዋት ለእግዚአብሔር የምትሰጠው እንዴት ይሆናል?

አማኞች ተናድደው፥ የበደላቸውን ሰው ክፉ ቃል እንዳይናገሩት አንደበታቸውን ለእግዚአብሔር መስጠት ይኖርባቸዋል። ስለሌላ ሰው ክፉ ነገር በማውራት ሊያስፋፉ የነበሩትን ነገር ለእግዚአብሔር መስጠት አለባቸው። እራሳቸውን ለመከላከል ሊሠሩት የነበረውን ውሸት የመናገር

ተግባር ለእግዚአብሔር መስጠት አለባቸው። ነገሮች ሁሉ ክፉ መሆናቸውን በመጥቀስ ከማጉረምረም ይልቅ የእግዚአብሔርን ታላቅነትና መልካምነት ለመናገር ምላሳቸውን ለእግዚአብሔር መስጠት አለባቸው። የክርስቶስን ወንጌል ላልተቀበሉ ሰዎች የምስክርነት ቃል ለማካፈል ምላሳቸውን ለእግዚአብሔር መስጠት አለባቸው። አማኞች ምላሳቸውንና አንደበታቸውን በየቀኑ ለእግዚአብሔር መስጠት አለባቸው።

10ኛ ጥያቄ፡- ስለ እግሮችህ አስብ። በዚህ ሳምንት በእግዚአብሔር መሠዊያ ላይ በማድረግ ለእርሱ እግሮችህን የምትሰጠው እንዴት ነው?

አማኞች ኃጢአትና ፈተና ወደሚጋብዙ ስፍራዎች ከመሄድ በመቆጠብ እግሮቻቸውን ለእግዚአብሔር መስጠት አለባቸው። ወንጌልን ለማካፈል እግዚአብሔር እንዲሄዱ በሚፈልግባቸው ስፍራዎች በመሄድ እግሮቻቸውን ለእግዚአብሔር መስጠት አለባቸው። ወደ አንድ ይቅርታ ማድረግ ወደሚያስፈልገው ወይም እርዳታ የሚያስፈልጋቸው ሰዎች ወደሚረዱበት ቦታ በመሄድ እግሮቻቸውን ለእግዚአብሔር አሳልፈው መስጠት አለባቸው። ክርስቲያን ልጆች ወላጆቻቸው ሲልኳቸው ወዲያውኑ በመፈጸም እግሮቻቸውን ለእግዚአብሔር አሳልፈው መስጠት አለባቸው። አማኞች እግሮቻቸውን በየቀኑ ለእግዚአብሔር መስጠት አለባቸው።

11ኛ ጥያቄ፡- ስለ ዓይኖችህ አስብ። በዚህ ሳምንት በመሠዊያው ላይ በማድረግ ለእርሱ እንዴት ትሰጣቸዋለህ?

አማኞች ዓይኖቻቸውን በሕይወታቸው ፈተና ሊያመጣ የሚችል ነገር ከማየት በመቆጠብ ለእግዚአብሔር አሳልፈው መስጠት አለባቸው። የዓይን አምሮት የሚፈጥር ወይም የሌለውን የዓለምን ሀብት የሚያስመኝ ነገር ከመመልከት መቆጠብ አለባቸው። ይልቁኑም ዓይኖቻቸው የእግዚአብሔርን ቃል መመልከት ይገባቸዋል። መልካም፣ ትክክልና ገጹሕ የሆኑ ነገሮች መመልከት አለባቸው።

በተመሳሳይ መንገድ አማኞች እያንዳንዱ የሰውነታቸውን ክፍል በየቀኑ፣ በእያንዳንዱ ደቂቃ ለእግዚአብሔር መስጠት አለባቸው። ለመሆኑ አማኞች የሰውነታቸውን እያንዳንዱ ክፍል ለእግዚአብሔር እንዲሰጡ ያለባቸው ለምንድን ነው? ጳውሎስ አማኞች እራሳቸውን ለእግዚአብሔር እንዲሰጡ «በእግዚአብሔር ርኅራኄ» ይለምናቸዋል።

ጳውሎስ በሮሜ መጽሐፍ ውስጥ በሙሉ ሲገልጻቸው የነበረውንና በሮሜ 11:33-36 እግዚአብሔርን ያመሰገንባቸውን የደኅንነት በረከቶች የሆኑትን በርካታ የእግዚአብሔር ምሕረቶች እያሰበ ነው። ከእነዚህ ምሕረቶች አንዳንዶቹ የትኞቹ ናቸው? ከእነዚህ ውስጥ የሚከተሉት ይካተታሉ። -

- 1) ክርስቶስን እንደ ኃጢአት መሥዋዕት መስጠት (3:25)፥
- 2) በክርስቶስ የሚያምኑትን ሁሉ ጻድቃን ማለት (4:23-24)፥
- 3) በእግዚአብሔርና በአማኞች መካከል ሰላምን ማድረግ (5:1)፥
- 4) የእግዚአብሔርን የወደፊት ክብር ሙሉ ወራሽ የመሆን ተስፋ ለአማኝ መስጠት (5:2፥9፤ 8:17-18፥30)፥
- 5) አማኞች በመከራቸው እንዲደሰቱ መርዳትና በመከራቸው ተስፋን መስጠት (5:3፤8:18-25)፥
- 6) ለአማኞች አዲስ ሕይወት መስጠትና ከኃጢአት ባርነት ነፃ ማድረግ (6:1-23)፥
- 7) ከሕግ ባርነት አማኞችን ነፃ ማድረግ (7:1-6)፥
- 8) እግዚአብሔርን ለመታዘዝ ኃይል የሚሰጣቸውንና በመከራቸው ውስጥ የሚረዳቸውን መንፈስ ቅዱስ ለአማኞች መስጠት (5:5፤8:3-4፥9፥26-27)፥
- 9) አማኞችን ወደ እግዚአብሔር ቤተሰብ ጎልማሳ የማደጎ ልጅ አድርጎ ማምጣት (8:15-16)፥
- 10) ነገሮችን ሁሉ ክርስቶስን እንድንመስልና ለወደፊቱ ክብር እንድንዘጋጅበት አድርጎ ለበጎ መጠቀም (8:28-30)፥
- 11) ከፍቅሩና ከምሕረቱ በፍጹም ሊለየን ያለመቻል (8:31-39) ናቸው።

አማኞች በክርስቶስ የተቀበሏቸው በረከቶች እንዴት ያሉ ግሩም ናቸው! እግዚአብሔር ስላደረገላቸው ስለ እነዚህ ነገሮች በሙሉ አማኞች እራሳቸውን ለእግዚአብሔር አሳልፈው እንዲሰጡ ጳውሎስ ይለምናቸዋል።

12ኛ ጥያቄ፡- እግዚአብሔር ስላደረገልህ ነገር ሁሉ የምስጋና ጸሎት ጻፍ።

13ኛ ጥያቄ፡- በዛሬው ዕለት በቀሩት ሰዓቶችና በነገው ዕለት እግዚአብሔርን እንድታገለግለው እንዴት እራስህን ለእግዚአብሔር ትሰጣለህ?

ሁለተኛ ቀን፡

ሮሜ 12:1-2

በሮሜ 12 ጳውሎስ የጽድቅን መሠረታዊ ትምህርት ከማስተማር የጽድቅን ተግባር ወደ ማስተማር ዞር ይላል። በሮሜ 12:1-2 የአማኞችን ኃላፊነት፤ እግዚአብሔር ስላደረገላቸው ነገሮች፤ አማኞች እራሳቸውን ለእግዚአብሔር መስጠት አለባቸው በማለት ያጠቃልለዋል። በእነዚህ ቁጥሮች አማኞች እንዴት እራሳቸውን ለእግዚአብሔር መስጠት እንዳለባቸው በማስተማር ሁለት ሥዕላዊ መግለጫዎችን ይጠቀማል። በሮሜ 12:1 የብሉይ ኪዳን መሥዋዕት አማኞች ሰውነታቸውን ለእግዚአብሔር መስጠት እንዳለባቸው ለመግለጽ የብሉይ ኪዳንን መሥዋዕት ይጠቀማል። በሮሜ 12:2 አማኞች አእምሮአቸውን ለእግዚአብሔር መስጠት እንዳለባቸው ለመግለጽ የተለወጠ አእምሮን ሥዕላዊ መግለጫ ይጠቀማል። በዛሬው ትምህርታችን በሮሜ 12:1 ያለውን የመጀመሪያውን ሥዕላዊ መግለጫ ጥናታችንን እንጨርስና። ከዚያም በመቀጠል በሮሜ 12:2 ያለውን ሁለተኛውን ሥዕላዊ መግለጫ እናጠናለን።

14ኛ ጥያቄ፡- ሮሜ 12:1-2 አንብብ። ሀ) አማኞች እራሳቸውን ለእግዚአብሔር ሕያው መሥዋዕት አድርገው ሲያቀርቡ፤ ይህ ለእግዚአብሔር ምን ዓይነት አገልግሎት ነው? ለ) ይህ ማለት ምን ማለት ይመስልሃል? በዚህ ጥቅስ ሐዋርያው ጳውሎስ ምን ማለቱ እንደነበር አንድ አሳብ ለማግኘት አዲሱን የአማርኛ ትርጉም ተመልከት።

15ኛ ጥያቄ፡- በቁ. 2 ጳውሎስ የእግዚአብሔርን ፈቃድ የሚገልጽባቸው ሦስት መንገዶች ምን ምን ናቸው?

16ኛ ጥያቄ፡- ሀ) ጳውሎስ አማኞች እንዲያደርጉት በቁ. 2 የሚያዛቸው ነገሮች ምንድን ናቸው? ለ) ይህንን ትእዛዝ እንዴት ነው የሚታዘዙት? ሐ) በቁ. 2 ላይ እንዳያደርጉ የሚያዛቸው ነገሮች ምንድን ናቸው? መ) በቁ. 2 መሠረት አማኞች እነዚህን ሁሉ ትእዛዛት ቢታዘዙ ውጤቱ ምን ይሆናል?

በሮሜ 12: 1 የመጀመሪያ ክፍል ላይ ጳውሎስ ለሮሜ ክርስቲያኖች እግዚአብሔር ስላሳያቸው ምሕረት እራሳቸውን ለእግዚአብሔር መስጠት እንዳለባቸው ይናገራል። የዚህ ጥቅስ የመጨረሻ ሐረግ እራሱን ለእግዚአብሔር መስጠት «እርሱም ለአእምሮ የሚመች አገልግሎታችሁ ነው» ይላል።

ይህ ሐረግ ምን ማለት እንደሆነ የሚተነትኑ ሁለት አሳቦች አሉ፡ -

1) እነዚህ ቃላት «እራስህን ለእግዚአብሔር መስጠት ልታደርገው የሚገባህ ግዴታህ ነው። እግዚአብሔር ያደረገልንን ነገር ሁሉ ስናስብ እራሳችንን ለእግዚአብሔር አሳልፈን መስጠት የሚጠበቅብንና ተገቢም ነው» የሚሉ ይመስላሉ። በአዲሱ የአማርኛ ትርጉም ይኸንን ቃላት በዚህ ዓይነት መንገድ ይረዳዋል። ለአማኙ ትርጉሙ ሰፊ ምሕረትና ግሩም የሆኑ በረከቶችን ሰጥቷል። የትናንትናውን ትምህርት አንዳንዶቹን ምሕረቶች ለማስታወስ ተመልክታቸው። እግዚአብሔር እነዚህን ሁሉ ነገሮች ካደረገ ወዲህ አማኞች ለእግዚአብሔር ምላሽ ሊሰጡ የሚገባቸው አገልግሎት ምን ዓይነት ነው? ለእግዚአብሔር ሊሰጡት የሚገባቸው አገልግሎት ላደረገላቸው ነገር ሁሉ በምስጋና እራሳቸውን መስጠት ነው። ስላደረገላቸው ነገር ሁሉ ያገለግሉት ዘንድ እራሳቸውን ሙሉ በሙሉ በምስጋና መስጠት ምክንያታዊና ተገቢም ነው።

2) እነዚህ ቃላት «እራስን ለእግዚአብሔር መስጠት መንፈሳዊ የአምልኮ ተግባር እንጂ ሊከናወን የሚገባ ሃይማኖታዊ ሥርዓት ብቻ አይደለም» የሚሉ ይመስላሉ። በብሉይ ኪዳን አንድ ሰው እግዚአብሔር ስላደረገለት ነገር ምስጋናውን ለእግዚአብሔር ለማሳየት ወደ ቤተ መቅደስ ይሄድና መሥዋዕትን ያቀርብ ነበር። መሥዋዕቱን ማቅረብ እንዳለቀ የአምልኮው ተግባር ይፈጸም ነበር። በጳውሎስ ዘመን የነበሩ አረመኔዎች አምላኪው እንስሳን የመሥዋዕት ሥርዓት መፈጸም ያለበት ሃይማኖታዊ ሥርዓት አድርገው ይቆጥሩት ነበር። እንስሳው ከተሠዋ የአምላኪው ሥራ ሙሉ በሙሉ አለቀ ማለት ነው። ሃይማኖቱ ሕይወቱን በምንም ዓይነት መንገድ ተጽዕኖ እንዲያደርግበት መፍቀድ አያስፈልግም ነበር። ነገር ግን ጳውሎስ የሚለው፡ - አማኞች እግዚአብሔርን ማምለካቸው በብሉይ ኪዳን እንዳለውና እንደ አንዳንድ አረማውያን አምላኪዎች ሥርዓትን መፈጸም የለበትም። ወደ ቤተ ክርስቲያን መሄድና አንዳንድ ውጫዊ የሆኑ ሃይማኖታዊ ሥርዓቶችን መፈጸም ብቻ በቂ አይደለም። የአዲስ

ኪዳን አማኞች አምልኮ መንፈሳዊ የአምልኮ ተግባር መሆን አለበት። መፈጸም ያለበት በልቡ ውስጥ ነው። ውጤቱም የሕይወቱን ሙሉ ለውጥ ማስከተል መሆን አለበት። እግዚአብሔርን ማምለክ ወደ ቤተ መቅደስ ወይም ወደ ቤተ ክርስቲያን መሄድና አንዳንድ ሃይማኖታዊ ሥርዓቶች በመፈጸም ሳይሆን፤ የአዲስ ኪዳን አማኞች እግዚአብሔርን ማምለክ ያለባቸው ሕይወታቸውን ሙሉ ለእግዚአብሔር በመስጠት ነው። በቤት፤ በሜዳ፤ በቢሮ፤ በትምህርት ቤትና በፋብሪካ ሁሉ ሊያመልኩት ይገባል። ሰውነታቸውን ሁሉ ሁልጊዜ ለእርሱ በመስጠት እርሱን በልባቸው ማምለክ አለባቸው።

ሐዋርያው ጳውሎስ እነዚህ ሁለቱ አሳቦች በአእምሮው ሊኖሩት ይችላሉ። ይህ ከሆነ፤ አማኞች ሰውነታቸውን ለእግዚአብሔር መስጠት ያለባቸው ተገቢው ነገርና ግዴታቸውም ስለሆነ ነው። አምልኮአቸውም ልባቸውንና ሕይወታቸውን የሚነካ እንጂ ሊፈጸም የሚገባው ሥርዓት ብቻ እንዳልሆነ መግለጹ ነው።

17ኛ ጥያቄ፡ - የምታውቃቸው ሰዎች አምልኮን እንዴት እንደ ቀላል ሃይማኖታዊ ሥርዓት እንደሚቆጥሩት አንዳንድ ምሳሌዎች ጻፍ።

ዛሬ በኢትዮጵያ አብዛኛው ሰው አምልኮን እንደ ቀላል ሃይማኖታዊ ሥርዓት ይቆጥረዋል። አምልኮን እንደ ቤተ ክርስቲያን ወይም መሥዋዕትና ቁርባን እንደሚቀርብበት እንደ ትልቅ ዛፍ ያለበት ስፍራ አድርጎ ይቆጥሮአል። አምልኮን ጸሎት ወይም የእምነት መግለጫ አድርጎ ይቆጥሮአል። አምልኮን እንደመጸምና ቅዱስ ቁርባንን እንደመካፈል ሃይማኖታዊ ሥርዓት አድርጎ ይቆጥሮአል። ከእነዚህ ነገሮች አንዳንዶቹ በጣም አስፈላጊዎች ናቸው። ለክርስቲያን ግን ከሁሉ የተሻለው ዓይነት አምልኮ፡ - እግዚአብሔር የሚፈልገው የአምልኮ ዓይነት ከልብ የሆነ አምልኮ ነው። ከልብ የሆነ አምልኮ አንዱ ለምሳሌ፤ አንድ አማኝ እግዚአብሔርን ለማገልገል እራሱን ለእግዚአብሔር ሲሰጥና በሙሉ አካሉም ሁልጊዜ እግዚአብሔርን ሲያገለግል ነው።

ሮሜ 12፡1 የሚያሳየው እግዚአብሔር ካደረገለት ነገር አንጻር ሲታይ፤ አንድ አማኝ ሰውነቱን ለእግዚአብሔር መስጠቱ ሊያደርገው የሚገባ ትክክለኛ ነገር እንደሆነ ነው። ትላንትና እንዳጠናነው ይህ ማለት አጠቃላይ ሕይወቱን ለእግዚአብሔር መስጠት ማለት ነው። እያንዳንዱን የሕይወት ክፍሉን በእያንዳንዱ ቀን እግዚአብሔርን ለማገልገልና

ለመታዘዝ መስጠት ማለት ነው። ነገር ግን አንድ አማኝ ለእግዚአብሔር መስጠት ያለበት አካሉን ብቻ ሳይሆን አእምሮውንም ጭምር ነው። በሮሜ 12:2 ጳውሎስ አንድ አማኝ አእምሮውን ለእግዚአብሔር መስጠት ያለበት እንዴት እንደሆነ ይገልጻል። አስተሳሰቡን በመቀየር ተግባሩንም እንዲቀይር ይነግረዋል።

ጳውሎስ በሮሜ 12:2 ሁለት ትእዛዛትን ይሰጣል። አንዱ ትእዛዝ አማኞች ምን ማድረግ እንዳለባቸው ነው፤ «መለወጥ» አለባቸው። ጳውሎስ ይህንኑ ቃል በ2ኛ ቆሮ. 3:18 ላይ ኢየሱስን ወደ መምሰል ስለመለወጥ ሲናገር ተጠቅሞበታል። በክርስቶስ ያመኑ አማኞች ክርስቶስን ወደ መምሰል ለመለወጥ እራሳቸውን ማዘጋጀት አለባቸው። ይህንን የሚያደርጉት እንዴት ነው? «በልባቸው መታደስ» ነው። አማኞች ክርስቶስን እንዲመስሉ መለወጥ ያለባቸው በአእምሮአቸው መለወጥ ነው። ባሕሪያቸው የሚለወጠው ጥሩ መንፈሳዊ ስሜት በማግኘት አይደለም። ባሕሪያቸው ለእግዚአብሔር ቅርብ የሆኑ በሚመስላቸው አስደናቂ መንፈሳዊ ስሜቶች ምክንያት አይለወጥም። ባሕሪያቸው የሚለወጠው አስተሳሰባቸው ሲለወጥ ነው። አስተሳሰባቸውን በመለወጥ ተግባራቸውንም በሕይወታቸው ውስጥ እንዲለውጡ ጳውሎስ ያዛቸዋል።

የጳውሎስ ሁለተኛው ትእዛዝ አማኞች ማድረግ ስለሌለባቸው ነገር ነው፤ «ይህንን ዓለም መምሰል» የለባቸውም። የእነዚህ ቃላቶች አሳብ አማኞች የዓለም ሰዎች በዙሪያቸው ሆነው ወደ ራሳቸው አስተሳሰብ እንዳይጠመዝዟቸውና ተግባራቸውንም የእነርሱ ዓይነት እንዳያደርጉባቸው ነው።

በእነዚህ ሁለት ትእዛዛት ጳውሎስ የሚለው፥ ሁሉም ሰው መለወጥ እንዳለበት ነው። እያንዳዱ ሰው አእምሮው በአካባቢው ባሉ ሰዎች ተጽዕኖ ይደረግበታል። አእምሮው በዓለም ተጽዕኖ ከተደረገበት፥ ተግባሩ ቀስ በቀስ የበለጠ የዚህን ዓለምን ተግባር እየመሰለ ይሄዳል። አእምሮው በክርስቶስ ተጽዕኖ ሥር ከሆነ፥ የአስተሳሰቡን መንገድ ቀይሮ እንደ ኢየሱስ ማሰብ ከጀመረ፥ ተግባሩ ቀስ በቀስ የበለጠ የክርስቶስን ተግባር እየመሰለ ይሄዳል። ጦርነቱ ያለው በአእምሮ ውስጥ ነው። ሰው የሚያስበው ነገር ተግባሩን ይወስናል። ሰው በመንፈሳዊ ዕድገት ትምህርት ሊማር የሚገባው አንድ ከሁሉም የሚበልጠው ትምህርት ይህ

ነው። በዓለም አሳብ አእምሮውን ከሞላ፥ ተግባሩም ዓለማዊ ይሆናል። አእምሮውን በክርስቶስ ነገሮች ከሞላ፥ የበለጠ ክርስቶስን ይመስላል።

አንድ ሰው ከደማቅ የፀሐይ ብርሃን ወደ ጨለማ ቤት ሲመጣ ወዲያውኑ በቤቱ ውስጥ ያሉ ዕቃዎች በግልጽ አይታዩትም። ከዚያ ቀስ በቀስ ዓይኖቹ ከጨለማው ጋር እየተለማመዱ ይመጡና ነገሮችን በግልጽ ማየት ይጀመራል። ቤቱም ጨለማ አይመስልም። ይህ የሰው አእምሮ እንዴት እንደሚሆን የሚያስረዳ ነው። አንድ ሰው አእምሮውን በዓለም ነገር ከሞላ፥ ቀስ በቀስ ለዓለም አሳብ እራሱን ያመቻቻል። የዓለም አሳብ የተለመደና ጤነኛ ነገር የሆነ ይሰማዋል። በምንነጋገርበት ጊዜ አንዳንዱን እውነት አለመናገር ምንም አይደል የሚለው ነገር ጤነኛና ተገቢ ይሆናል። ከጋብቻ ውጭ የሆነ የግብረ ሥጋ ግንኙነት ምንም አይደለም የሚለው ዓለማዊ አስተሳሰብ ተስማሚ ይሆናል። ከሁሉም የተሳካለት ሰው፡- ትልቅ ቪላና በርከት ያለ ገንዘብ ያለው ሰው ነው የሚለው አስተሳሰብ ጤነኛ ይሆናል። አንድ ሰው አእምሮውን በእንደዚህ ዓይነት ነገሮች ከሞላ፥ ከላይ የጠቀስነው ነገር ቀስ በቀስ ይሆናል።

18ኛ ጥያቄ፡- አእምሮህን ስለሞሉት ነገሮች አስብ። ለሚከተሉት ጥያቄዎች የሚሆን መልስ በማስታወሻ ደብተርህ ላይ ጻፍ። ሀ) ባለፈው ሳምንት የሰማኸው ሙዚቃ ምን ዓይነት ነበር? ለ) ባለፈው ሳምንት ያነበብካቸው መጽሐፎች ወይም መጽሔቶች ምን ዓይነት ነበሩ? ሐ) ባለፈው ሳምንት የተመለከትካቸው የቴሌቪዥን ወይም የቪዲዮ ፊልሞች ምን ዓይነት ነበሩ? መ) የሰማሃቸው የሬድዮ ፕሮግራሞችስ ምን ዓይነት ነበሩ? ሠ) በሕይወት ልምድህና በአስተሳሰብህ ሁኔታ ላይ ተጽዕኖ ያደረጉብህስ ምን ዓይነት ጓደኞች ናቸው?

19ኛ ጥያቄ፡- ለ18ኛ ጥያቄ የሰጠኸውን መልስ ተመልከት። ሀ) ዓለም አእምሮህን ምን ያህል እየለወጠ ነው? ለ) ክርስቶስ አእምሮህን ምን ያህል እየለወጠው ነው?

አእምሮውን የሚያድስ ክርስቲያን አስተሳሰቡን ከዓለም የአስተሳሰብ መንገድ፥ ወደ ክርስቶስ የአስተሳሰብ መንገድ እየለወጠ ያለ ነው። አእምሮውን ክርስቲያናዊ መጻሕፍትን በማንበብና፥ ክርስቲያናዊ ሙዚቃዎችን በማዳመጥ የአኗኗር ዘይቤው በክርስቲያን ጓደኞቹ ተጽዕኖ እንዲደረግበት በሚፈቅድ አስተሳሰብ ይሞላል። ከሁሉም በላይ አስተሳሰቡ የእግዚአብሔር ቃል በሆነው በመጽሐፍ ቅዱስ እንዲሞላ ያደርጋል። ያንበዋል። በጥንቃቄ ያጠናዋል። በቃሉ በማጥናትና

በማሰላሰል በሕይወቱ ችግሮችና ፈተናዎች በሚገጥሙት ጊዜ ይጠቀምበታል።

አንዳንድ ክርስቲያኖች ሁልጊዜ በኃጢአት የመውደቅ ፈተና ያጋጥማቸዋል። በቀላሉ ይቆጣሉ፤ በቀላሉ ይዋሻሉ፤ ደግሞም ያታልላሉ። ለአምሮትም ሆነ ለትዕቢት በቀላሉ ይፈተናሉ፤ በፈተና በቀላሉ የሚወድቁበት ዋና ምክንያት፡- ክርስቶስ አእምሮአቸውን እንዲያድስ ከመፍቀድ ፈንታ ዓለም በአእምሮአቸው ላይ ተጽዕኖ እንዲያደርግ በመፍቀድ ይሆናል። አማኞች አእምሮአቸውን በክርስቶስ መሙላት አለባቸው። ይህንን ሲያደርጉ፤ በአካባቢው ያሉ የዓለም ሰዎችን ከመምሰል ይልቅ ክርስቶስን ወደ መምሰል ይመጣሉ።

20ኛ ጥያቄ፡- በዚህ ሳምንት አእምሮህን በክርስቶስ በሆኑ ነገሮች ለመሙላትህ ምን ማረጋገጫ አለህ? አእምሮህን በክርስቶስ በሆኑ ነገሮች ለመሙላት በዚህ ሳምንት ልታደርገው ያለውን ቢያንስ ሦስት ነገሮች ጻፍ።

አንድ አማኝ ዓለማዊ በሆኑ ነገሮች አእምሮውን ከመሙላት ይልቅ በክርስቶስ በሆኑ ነገሮች አእምሮውን በመሙላት መለወጥ ሲጀምር የሚያስከትለው ሌላ አስደናቂ ውጤት አለ። የእግዚአብሔር ፈቃድ ምን እንደሆነ ፈትኖ ማወቅ ነው። «ፈትናችሁ ታውቁ ዘንድ» ማለት አንድ ክርስቲያን አእምሮው እየተለወጠ ሲሄድ፤ ለሕይወቱ የእግዚአብሔር ፈቃድ ምን እንደሆነ እያወቀና የእግዚአብሔርን ፈቃድ እያረጋገጠ ይሄዳል ማለት ነው። ለሕይወቱ የእግዚአብሔር ፈቃድ ከሁሉ የተሻለ ነገር እንደሆነም ያውቃል።

ታዲያ የእግዚአብሔር ፈቃድ ምንድን ነው? የእግዚአብሔር ፈቃድ አማኝን ወደ መንፈሳዊ እድገት የሚመራ ማለት ነው። እግዚአብሔርን ደስ የሚያሰኝና ፍጹም እግዚአብሔርን የሚመስል ነው። አንድ አማኝ በእግዚአብሔር ነገር አእምሮውን ሲሞላ፤ በሕይወቱ ውስጥ ወደ መንፈሳዊ ዕድገት የሚመራውን ነገር ይገነዘባል። አንድ አማኝ የእግዚአብሔርን ነገር ሲያስብ፤ በሕይወቱ ውስጥ እግዚአብሔርን ደስ የሚያሰኝ ምርጫ ያደርጋል። አንድ አማኝ አስተሳሰቡ ወደ እግዚአብሔር የአስተሳሰብ ዓይነት ሲለወጥ፤ የትኛው ተግባር የበለጠ ክርስቶስን እንዲመስል እንደሚያደርገው ያውቃል። ነገር ግን አንድ አማኝ የሚገነዘበው መልካም ተቀባይነት ያለውንና ፍጹም የሆነውን ነገር ብቻ ሳይሆን፤ ይህ ነገር ለሕይወቱ ከሁሉ የተሻለው ነገር መሆኑንም ነው።

ይህንን ነገር መምረጡ ለሕይወቱ ከሁሉም የተሻለውን ነገር መምረጡ ስለሆነ ጥበበኛ እንደሆነም ይገነዘባል።

በዚህ ዘመን ያሉ በርካታ ሰዎች ለሕይወታቸው የእግዚአብሔር ፈቃድ ምን እንደሆነ ማወቅ ይፈልጋሉ። ማንን ማግባት እንዳለባቸው፣ የትኛውን ሥራ መሥራት እንዳለባቸው፣ ወደ ሌላ ከተማ መሄድ እንዳለባቸውና እንደሌለባቸው ማወቅ ይፈልጋሉ። እግዚአብሔር ግን ወዲያውኑ ለእነዚህ የሕይወት ጥያቄዎች መልስ አይሰጥም። አንድ ሰው የእግዚአብሔርን ፈቃድ ለማስተዋልና ለመገንዘብ ለመማርም በቅድሚያ አእምሮው የእግዚአብሔርን አእምሮ እንዲመስል መለወጥ አለበት። እግዚአብሔር ስለ አንድ ጉዳይ ያለውን ፈቃድ ለይቶ በራህይ ወይም በሕልም የሚገልጠው አልፎ አልፎ ብቻ ነው። ብዙ ጊዜ ለአማኞች ግልጽ የሚያደርገው አማኙ በመንፈሳዊ ሕይወቱ አእምሮው በእግዚአብሔር ነገር በመሞላት እየበሰለ ሲሄድ ነው።

21ኛ ጥያቄ፡ - ሀ) የእግዚአብሔርን ፈቃድ ለማወቅ በምትፈልግበት ጊዜ ምን አስቸጋሪ ውሳኔ አጋጥሞህ ያውቃል? ለ) በዚህ ክፍል መሠረት በጉዳዩ የእግዚአብሔርን ፈቃድ ማወቅ የምትችለው እንዴት ነው?

እግዚአብሔር ብዙ ጊዜ ለልጆቹ ፈቃዱን የሚያሳየው በአስተሳሰባቸውና በተግባራቸው የበለጠ ክርስቶስን እየመሰሉ ሲሄዱ ነው። ክርስቲያኖች በመንፈሳዊ ሕይወታቸው የበለጠ እየበሰሉ ሲሄዱ፣ የእግዚአብሔርን ፈቃድ ለሕይወታቸው በቀላሉ እየተገንዘቡና እየተቀበሉት ይሄዳሉ። ብዙ ሰዎች የክርስቶስን ነገር በማሰብ «አእምሮአቸውን ሲያድሱ» አይታዩም። የበለጠ ጌታ ኢየሱስን እየመሰሉ ቀስ በቀስ ሲሄዱ አይታዩም፤ ነገር ግን ድንገት በሕይወታቸው ሊያደርጉት ከሚገባ ከፍተኛ ውሳኔ ጋር ይገጣጠሙና የእግዚአብሔርን ፈቃድ ለማወቅ ይፈልጋሉ። ብዙ ጊዜ የእግዚአብሔርን ፈቃድ ለማወቅ ሳይችሉ ይቀራሉ፤ ምክንያቱም በክርስትና ሕይወታቸውና በአስተሳሰባቸው የበሰሉ አይደሉም። የእግዚአብሔርን ፈቃድ ለሕይወታቸው እንዲያውቁትና እንዲቀበሉት አማኞች አእምሮአቸውን በክርስቶስ ነገር ሊሞሉና በክርስቶስ መንገድ ኑሮአቸውንም ሊመሠርቱ ይገባል።

ሮሜ 12:1-2 መጽሐፍ ቅዱሳችን ውስጥ ካሉ በጣም ጠቃሚ ክፍሎች አንዱ ነው። በዚህ ክፍል ጳውሎስ ከእግዚአብሔር ጋር ያላቸው

ግንኙነት ትክክል የሆነ (ጻድቃን የሆኑ) ሰዎች ማድረግ ያለባቸውን ነገር አጠቃሉ አቅርቧል። እያንዳንዱ የሰውነት ክፍላቸውን ለእግዚአብሔር ሊሰጡና አእምሮአቸውንም በክርስቶስ ነገር ሊሞሉ ይገባል። ይህ ሲሆን ሕይወታቸው የኢየሱስን ሕይወት ወደ መምሰል ይለወጣል። በሮሜ 12:3-15:13 በእግዚአብሔር ፊት ጻድቃን የሆኑ ሰዎች በእያንዳንዱ የሕይወት ክፍላቸው እንዴት መኖር እንዳለባቸው ለይቶ ይናገራል። በተለይ ደግሞ አማኞች ሰውነታቸውን በእግዚአብሔር መሠዊያ ላይ በማቅረብ ሕይወታቸው ኢየሱስን ወደ መምሰል እንዴት እንደሚለወጥ ያሳያቸዋል።

የሮሜ 12:1-2 ማጠቃለያ፡- እግዚአብሔር ሊያድናቸው ስላደረገላቸው ነገር ሁሉ አማኞች ይህንን ዓለም በመምሰል ፈንታ ሕይወታቸውን ለእግዚአብሔር አሳልፈው በመስጠትና ፈቃዱን ለማድረግ በመለወጥ ሊኖሩ ይገባል።

ሦስተኛ ቀን፡

ሮሜ 12:3-6

ሮሜ 12:1-2 በእግዚአብሔር ፊት ጻድቃን የሆኑ ሰዎች እንዴት መኖር እንዳለባቸው ጳውሎስ ያቀረበውን ማጠቃለያ እናያለን። አእምሮአቸውንና ሰውነታቸውን ለእግዚአብሔር አሳልፈው መስጠት አለባቸው። አንድ ሰው አእምሮውንና ሰውነቱን ለእግዚአብሔር መስጠት ማለት ምን ማለት ነው? ጳውሎስ በሮሜ 12:3 ላይ ይህንን መመለስ ይጀምራል። በሮሜ 12:3-8 እያንዳንዱ ክርስቲያን ከእግዚአብሔር የተሰጠው ልዩ ስጦታ እንዳለው ይናገራል። ሰውነቱንና አእምሮውን ለእግዚአብሔር የሰጠ ሰው ስጦታውን በክርስቶስ የሆኑትን ወንድሞቹንና እኅቶቹን ለማገልገል ይጠቀምበታል።

ብዙ ክርስቲያኖች ዛሬ ስለ መንፈሳዊ ስጦታዎች ጥያቄዎች አሏቸው። ሮሜ 12 ለእነዚህ ሁሉ ጥያቄዎች የሚሆን መልስ አይሰጥም። ይህንን ክፍል መረዳት ግን ስለ መንፈሳዊ ስጦታዎች ልታውቃቸው የሚገቡ በጣም ጠቃሚ የሆኑ መሠረታዊ ትምህርቶችን ይሰጣል።

22ኛ ጥያቄ፡- ሮሜ 12:3-6 አንብብ። ሀ) «የእምነትን መጠን» የሚሰጥ ማነው? ለ) «የእምነት መጠን» የሚሰጠው ለማን ነው?
 23ኛ ጥያቄ፡- ሀ) አማኝ ስለ ራሱ ማሰብ ያለበት እንዴት ነው? ለ) ስለ ራሱ ማሰብ የሌለበት እንዴት ነው?

24ኛ ጥያቄ፡ - ሀ) ጳውሎስ ስንት አካል አለ ይላል? ለ) በአካልስ ውስጥ ስንት ብልቶች አሉ?

25ኛ ጥያቄ፡ - ሀ) የአካል ብልቶች ሥራ የተለያየ ነው ወይስ አንድ ነው? ለ) አማኞች ሁሉ የተሰጣቸው አንድ ዓይነት መንፈሳዊ ስጦታ ነው ወይስ የተለያየ?

26ኛ ጥያቄ፡ - የተለያዩ የአካል ክፍሎች የማን ናቸው?

27ኛ ጥያቄ፡ - ስጦታዎች የተሰጡት እንደማን ፈቃድ ነው?

አንድ አማኝ እራሱን ለእግዚአብሔር የሚሰጥበት የመጀመሪያው መንገድ እግዚአብሔር የሰጠውን መንፈሳዊ ስጦታዎች የአካሉን ሌሎች ብልቶች ለማገልገል በመጠቀም ነው። ጳውሎስ በሮሜ 3፡3-8 የሚናገረው መልእክት ስለዚህ ነው።

ጳውሎስ እግዚአብሔር ለእያንዳንዱ ክርስቲያን «የእምነትን መጠን» እንደሰጠ በመናገር ይጀምራል። ጳውሎስ «የእምነትን መጠን» ሲል ምን ማለቱ ነው? ከዚህ ቀጥሎ ባለው ክፍል ጳውሎስ የክርስቶስ አካል ለሆነው ለቤተ ክርስቲያን እያንዳንዱ አባል እግዚአብሔር መንፈሳዊ ስጦታዎችን እንደሰጠ ይናገራል። በቁ. 6 «እንደተሰጠንም ጸጋ ልዩ ልዩ ስጦታ አለን» ይላል። ስለዚህ ጳውሎስ «የእምነት መጠን» ሲል ስለ መንፈሳዊ ስጦታዎች መናገሩ ነበር። መንፈሳዊ ስጦታዎች የእግዚአብሔር ጸጋ ስጦታዎች ናቸው። ስጦታዎቹንም የምንጠቀምባቸው ሌሎቹን አማኞች እንድናገለግልበት ነው። ስለምን መንፈሳዊ ስጦታዎቹን የእምነት መጠን በማለት ይጠራል? ጳውሎስ በቁ. 6 ላይ እንደሚናገረው መንፈሳዊ ስጦታዎች የእግዚአብሔር ጸጋ ስጦታዎች ናቸው ይላል። የእግዚአብሔር ጸጋ በምንም ነገር ላይ ያልተመሠረተ ችሮታ ነው። የእግዚአብሔር ጸጋ እግዚአብሔር ችሮታውን ለማይገባቸው ሰዎች መስጠቱ ነው፤ ነገር ግን እግዚአብሔር ጸጋውን በሚሰጥበት ጊዜ፤ ሰዎች ሁልጊዜ በእምነት ሊቅበሉት ይገባል። የእግዚአብሔርን ችሮታ በሚቀበሉበት ጊዜ፤ ሰዎች እግዚአብሔር የሰጠውን ተስፋ ቃል እንደሚፈጽሙ ማመን አለባቸው። መንፈሳዊ ስጦታዎች የእግዚአብሔር ችሮታ አንድ መንገድ ናቸው። መንፈሳዊ ስጦታዎችን ለመጠቀም፤ እግዚአብሔር ሥራውን በእርሱ ውስጥ እንደሚሠራ ስጦታው ያለው ሰው ሊታመን ይገባዋል። ክርስቲያን በመንፈሳዊ ስጦታዎቹ ሌሎችን ሲያገለግል፤ ያ ስጦታ ውጤት እንዲያመጣ ለውጤቱ በእግዚአብሔር መታመን አለበት። ምንም ዓይነት

ውጤት ለማምጣት በራሱ መደገፍ የለበትም። ምንም ዓይነት ውጤት ያገኝ ዘንድ በእግዚአብሔር መታመን አለበት። ስለዚህ ጳውሎስ መንፈሳዊ ስጦታዎችን «የእምነት መጠን» ብሎ ይጠራቸዋል። ምክንያቱም በእግዚአብሔር የተሰጡ ቢሆኑም እንኳ ውጤታማ ለመሆን መሥራት ያለባቸው እግዚአብሔርን በመታመን ነው።

እግዚአብሔር ለአማኞች የተለያዩ መንፈሳዊ ስጦታዎችንና የተለያዩ «የእምነት መጠን» ይሰጣቸዋል። እያንዳንዱ ክርስቲያን እግዚአብሔር የሰጠውን መንፈሳዊ ስጦታ ማወቅ አለበት። የሌለውንም እግዚአብሔር እንደሰጠው አድርጎ ማሰብ የለበትም። እግዚአብሔር በሰጠው ስጦታ መመካት የለበትም። ከመመካት ይልቅ ሌሎችን ለማገልገል በትሕትና ሊጠቀምበት ይገባል። ጳውሎስ አማኞች ስለ እራሳቸው ማሰብ ያለባቸው ሚዛናዊ በሆነ መንገድ «እንደ ባለአእምሮ» ነው ሲል፡ ይህን ማለቱ ነው። አዲሱ የአማርኛ ትርጉም ይህንን «በትሕትና» ብሎ ይገልጻል። አማኞች እራሳቸውን በኩራት፣ በትዕቢት፣ ወይም ማሰብ ከሚገባቸው በላይ ሆነው ሊያስቡ አይገባም። እግዚአብሔር ስጦታን የሰጣቸው ሌሎችን ማገልገል ይችሉ ዘንድ እንዲሁ በጸጋው ስለሆነ በስጦታቸው ሊታበዩ አይገባም።

ጳውሎስ በመቀጠል ስለ መንፈሳዊ ስጦታዎች አራት አስፈላጊ ትምህርቶች ይሰጣል። እነዚህ አራት ነገሮች አማኞች ስለ መንፈሳዊ ስጦታዎች ትክክለኛ የሆነ መረዳት እንዲኖራቸው በማድረግ፣ ስለ ስጦታዎቻቸው ትሑት እንዲሆኑ የሚያስተምር ነው።

- 1) ጳውሎስ ስለ መንፈሳዊ ስጦታዎች የሚያስተምረው የመጀመሪያው ነገር፣ እግዚአብሔር ለእያንዳንዱ አማኝ መንፈሳዊ ስጦታ መስጠቱን ነው። በቁ. 3 ጳውሎስ፣ እግዚአብሔር ለእያንዳንዱ አማኝ የእምነት መጠን ሰጠ ይላል። ይህ ማለት ለእያንዳንዱ አማኝ ቢያንስ አንድ መንፈሳዊ ስጦታን ሰጥቷል ማለት ነው።

28ኛ ጥያቄ፡ - 1ኛ ቆሮ 12:7 አንብብ። የመንፈስ መገለጥ የተሰጠው ለማን ነው?

በ1ኛ ቆሮ. 12 ጳውሎስ በርካታ ጠቃሚ ትምህርቶችን ስለ መንፈሳዊ ስጦታዎች ሰጥቷል። በ1ኛ ቆሮ. 12:4 መንፈሳዊ ስጦታዎች በሚል ርዕስ ጀምሮ ቁ. 7 ላይ «የመንፈስ ቅዱስ መገለጥ» ለእያንዳንዱ ሰው ይሰጠዋል ይላል። መንፈሳዊ ስጦታዎች የእግዚአብሔር መንፈስ ሥራዎች ሲሆኑ፣ በአንድ ሰው ሕይወት ውስጥ የእግዚአብሔር መንፈስ

እየሠራ እንደሆነ ያሳያሉ። ስለዚህ የመንፈስ መግለጫዎች ናቸው። ጳውሎስ እያንዳንዱ ክርስቲያን የዚህ መንፈስ መገለጥ እንዳለው ይናገራል። ስለዚህ እያንዳንዱ ክርስቲያን መንፈሳዊ ስጦታ ሊኖረው ያስፈልጋል። እያንዳንዱ ክርስቲያን መንፈሳዊ ስጦታ አለው። ክርስቲያኖች ደኅንነትን በሚያገኙበት ጊዜ ቢያንስ አንድ መንፈሳዊ ስጦታን ይቀበላሉ።

2) ስለመንፈሳዊ ስጦታ ጳውሎስ የሚያስተምረው ሁለተኛው ትምህርት፦ እግዚአብሔር በሉዓላዊነቱ ስጦታዎችን እርሱ እንደፈቀደ መስጠቱ ነው። ስጦታዎች የጸጋ ስጦታቸው ናቸው። በሮሜ 12:6 ጳውሎስ መንፈሳዊ ስጦታዎች የእግዚአብሔር ጸጋ ስጦታዎች እንደሆኑ ያስተምራል። አንድ ሰው ስጦታን በጥረቱ ወይም ተግባሩ በመሥራቱ ሊያገኝ አይችልም። መንፈሳዊ ስጦታ ማንም ሰው ለማግኘት በመጣር ወይም በመሞከር አያገኘውም። እግዚአብሔር በጸጋው እንዲሁ በችሮታው ይሰጠዋል።

29ኛ ጥያቄ፦ ሀ) 1ኛ ቆሮ. 12:11 አንብብ። ሰው አንድ የተወሰነ መንፈሳዊ ስጦታ እንዲኖረው የሚወስን ማን ነው? ለ) 1ኛ ቆሮ. 12:18 አንብብ። የክርስቶስን አካል በሚገባ የሚያደላድለው ማን ነው?

1ኛ ቆሮ. 12:11 እና 18 የሚያስተምረው ሌላው ተጨማሪ ነገር እግዚአብሔር በሉዓላዊነቱ እርሱ እንደወደደ ስጦታዎችን እንደሚሰጥ ነው። ቁ. 11 የሚያስተምረው መንፈስ ቅዱስ ስጦታዎችን እርሱ እንደወሰነው የሚሰጥ ሲሆን፤ ቁ. 18 ደግሞ እግዚአብሔር የአካሉን ክፍሎች መሆን እንደሚገባቸው አድርጎ እርሱ እንደፈለገ አደላድሏቸዋል ብሎ ይናገራል። እግዚአብሔር በሉዓላዊነቱ እንደፈቃዱ መንፈሳዊ ስጦታዎችን ይሰጣል።

1ኛ ቆሮ. 12:31 ና 14:1 አማኞች አዳዲስ ስጦታዎችን መፈለግ እንደሚችሉ የሚያስተምሩ ይመስላል። የ1ኛ ቆሮ. 14 ዋና አሳብ አማኞች በልሳን ከመናገር ስጦታ ይልቅ የትንቢትን ስጦታ በብርቱ አንዲፈልጉ የሚያስተምር ይመስላል። ስለዚህም አማኞች አዳዲስ ስጦታዎችን ሊፈልጉ ይችላሉ፤ ነገር ግን አማኞች እግዚአብሔር አዲስ ስጦታዎችን እንዲሰጣቸው ለመፈለግ የሚችሉ ቢሆንም ይህንን አዲስ ስጦታ ለአማኙ መስጠትን ወይም አለመስጠትን የሚወስነው ሉዓላዊ እግዚአብሔር ነው። ለምሳሌ አንድ ሕፃን ልጅ አባቱን ስጦታ እንዲሰጠው

መጠየቅ ይችላል፤ ነገር ግን ስጦታውን መስጠት ያለመስጠት የሚወስነው ሙሉ በሙሉ አባትየው ነው። በተመሳሳይ መንገድ፥ እያንዳንዱ ክርስቲያን ሊቀበለው ያለውን መንፈሳዊ ስጦታ የሚወስን እግዚአብሔር ብቻ ነው።

ማንም አማኝ ስለ መንፈሳዊ ስጦታው መታበይ ወይም መኩራት የሌለበት በጣም አስፈላጊው ምክንያት ይህ ነው። ስጦታውን ለማግኘት አንዳችም ነገር አላደረገም። ስጦታውን የተቀበለው ከማንም ሰው የተሻለ ስለሆነ አይደለም። ስጦታውን የተቀበለው ከማንም የተሻለ መንፈሳዊ ሕይወት ስላለውም እየደለም። እግዚአብሔር በሉዓላዊነቱ የጸጋ ስጦታውን ስለ ሰጠው ነው።

3) ስለ መንፈሳዊ ስጦታ ጳውሎስ የሚያስተምረው ሦስተኛ ነገር፡- እግዚአብሔር ለሁሉም ሰው አንድ ዓይነት ስጦታ እንዳልሰጠ ነው። በሮሜ 12፡4-6 ጳውሎስ ሁለት ጊዜ የሚያስተምረው ነገር እግዚአብሔር የተለያዩ ስጦታዎችን ለአማኞች እንደሚሰጥ ነው። በቁ 6 አማኞች ሁሉ የተለያዩ ስጦታዎች እንዳላቸው ይናገራል። ከቁ. 4-5 ጳውሎስ፥ እግዚአብሔር የሰጠውን ስጦታዎች ሁሉ የተለያዩ ስጦታዎች ከሰው አካል ክፍሎች ጋር ያወዳድራል። እያንዳንዱ የሰው አካል ልዩ ልዩ ክፍሎች እንዳሉትና የእነዚህ ክፍሎች ሥራ የተለያየ እንደሆነ ሁሉ፥ የክርስቶስ አካል የሆነ እያንዳንዱ ክርስቲያን የተለያየ ስጦታ አለው።

30ኛ ጥያቄ፡- 1ኛ ቆሮ. 12፡14-31 አንብብ። ጳውሎስ አማኞች የተለያዩ ስጦታዎች እንዳሏቸውና እግዚአብሔር ለእያንዳንዱ ክርስቲያን አንድ ዓይነት ስጦታ እንዳልሰጠው ለማስረዳት የአካልን መግለጫነት እንዴት ይጠቀምበታል?

በ1ኛ ቆሮ. 12፡14-30 ጳውሎስ የሰው አካልን መግለጫ አድርጎ እግዚአብሔር ለአማኞች ስለሰጣቸው ስጦታዎች በምሳሌነት ያቀርባል። እግዚአብሔር ለእያንዳንዱ አማኝ አንድ ዓይነት ስጦታ ቢሰጥ ኖሮ፤ አካል ሁሉ እንደ ዓይን ወይም ጆሮ አንድ የአካል ክፍል ብቻ ይሆን ነበር። አንድ አካል ሙሉውን ዓይን ወይም ጆሮ መሆን አይችልም። የሰው አካል በትክክል እንዲሠራ፥ የራሱን ሥራ የሚሠራ የተለያየ የአካል ክፍል ያስፈልገዋል። እንደዚሁም የክርስቶስ አካል በትክክል እንዲሠራ የተለያዩ በርካታ ስጦታዎች ያስፈልጋሉ። የክርስቶስ አካል በትክክል እንዲሠራ እያንዳንዱ ክርስቲያን የራሱን ስጦታ መጠቀም አለበት።

ክርስቲያኖች ሁሉ አንድ ዓይነት የመንፈስ ቅዱስ ስጦታ አላቸው ብለው የሚያስተምሩ አንዳንድ ክርስቲያኖች አሉ። አንዳንዶችም ክርስቲያን ሁሉም በልሳን የመናገር ስጦታ ሊኖረው ይችላል ይላሉ። ሌሎች ደግሞ ክርስቲያን ሁሉ የፈውስ ወይም የትንቢት ስጦታ ሊኖረው ይችላል ይላሉ። ነገር ግን ጳውሎስ በሮሜ 12ና በ1ኛ ቆሮ. 12 ላይ እግዚአብሔር ለአማኞች ሁሉ የተለያየ ስጦታ እንደ ሰጠና አማኞች ሁሉ አንድ ዓይነት ስጦታ እንደማይኖራቸው በግልጽ ያስተምራል።

4) ጳውሎስ ስለ መንፈሳዊ ስጦታዎች የሚያስተምረው አራተኛ ትምህርት፡ የስጦታዎቹ ዓላማ በክርስቶስ አካል ውስጥ ያለውን ሌላውን ክፍል ለማገልገል እንደሆነ ለማሳየት፡ በሮሜ 12:5 አንዱ የሌላው የአካል ክፍል ነው በማለት ይናገራል። ይህ ማለት የስጦታዎቹ ዓላማ በክርስቶስ አካል ውስጥ ሌላውን ማገልገል ነው።

31ኛ ጥያቄ፡- 1ኛ ቆሮ. 12:7 አንብብ። የመንፈስ መገለጥ የተሰጠው ለምንድን ነው?

በ1ኛ ቆሮ. 12:7 ጳውሎስ ስጦታዎች የተሰጡት ለጥቅማችን ነው ብሎ ሲያስተምር፡ የስጦታዎቹ ዓላማ ሌሎችን ማገልገል መሆኑን አስተምሯል። በዚህ ምዕራፍ ቆይቶ የሰው አካል ክፍሎች የመኖር ዓላማ አካሉን ሁሉ ማገልገል መሆኑን በመናገር ያንኑ ነጥብ ያሳያል። የዓይን ዓላማ ጠቅላላ ሰውነታችን ማየት እንዲችል ነው። የጆሮ ዓላማ ለጠቅላላ ሰውነታችን እንዲሰማ ነው። በተመሳሳይ መንገድ የመንፈሳዊ ስጦታዎች ዓላማም የክርስቶስን አካል በሞላ ማገልገል ነው።

አንዳንድ ክርስቲያኖች የመንፈሳዊ ስጦታዎች ዓላማ እራስን ለማነጽ ነው ይላሉ። አንድ አማኝ መንፈሳዊ ስጦታዎችን በሚጠቀምበት ጊዜ፡ እራሱን እንደሚያንጽ እርግጥ ነው፤ ነገር ግን እራስን ማነጽ የመንፈሳዊ ስጦታዎች ዓላማ አይደለም። አንድ አማኝ የማስተማር ስጦታውን እራሱን ለማነጽ ቢጠቀምበት፡ ስጦታውን በተሳሳተ መንገድ እንደተጠቀመበት የታወቀ ነው። የማገልገልን ስጦታ አንድ አማኝ እራሱን ለማነጽ ሲጠቀም፡ ስጦታውን ያለአግባብ መጠቀሙ ነው። አንዳንድ ክርስቲያኖች 1ኛ ቆሮ. 14:4ን በመጥቀስ በልሳን የመናገር ስጦታ እራስን ለማነጽ ነው ይላሉ። በ1ኛ ቆሮ. 14:4 ጳውሎስ ሲያስተምር፡- አንድ ሰው በጉባኤ ያለ ትርጉም በልሳን መናገር አይገባም፤ ምክንያቱም ሌሎች ስለማይሰሙት የሚያንጸው ራሱን ብቻ ነው ይላል። በልሳን የመናገር ስጦታ ቢሆን እንኳ እራስን ለማነጽ ስጦታ

አይደለም፤ በክርስቶስ አካል ውስጥ ያሉትን ሌሎችን የማንጽ ስጦታ ነው እንጂ።

እያንዳንዱ ክርስቲያን የራሱን ስጦታ ማወቅ በክርስቶስ አካል ውስጥ ያሉትን ሌሎችን ለማገልገል መቻል አለበት። ስጦታው መልካምና መንፈሳዊ ሰው ስለሆነ የተቀበለው እንደሆነ መኩራት የለበትም፤ ነገር ግን እግዚአብሔር በሉዓላዊነቱ እንደ ጸጋ ስጦታ እንደሰጣቸው ማወቅ አለባቸው። የሰጣቸው እራሳቸውን ለማንጽ ሳይሆን ሌሎችን ለማገልገልና ለመገንባት ነው። እግዚአብሔር የተለያዩ ስጦታዎችን ለተለያዩ አማኞች የሰጠው፣ አንዳቸው አንዳቸውን በማገልገል የክርስቶስ አካል እንዲያድግና እንዲገነባ ነው። መንፈሳዊ ስጦታዎች ለመታበይና ለመኩራት ምክንያት ሳይሆኑ ለማገልገል ምክንያት መሆን አለባቸው።

አንድ አባት ልጆች አሉት እንበል። አንዱ ልጅ አዲስ ሹራብ ያስፈልገዋል፤ ስለዚህ አባትየው አንድ ሹራብ በስጦታ መልክ ሰጠው። ሌላኛው ልጅ አዲስ ጫማ ይፈልግ ነበር፤ ስለዚህ አባቱ ለዚህ ልጅም አዲስ ጫማ ሰጠው። አንደኛው ልጅ «አባይ ለእኔ አዲስ ሹራብ ሰጠኝ፤ አንተ ግን ጫማ ነው ያገኘኸው፤ እኔ ከአንተ እሻላለሁ» ቢለውና ቢመካ፣ እንዴት ሞኝ ይሆን ነበር? አባትየው ለልጆቹ እንደሚያስፈልጋቸው ስጦታ ሰጣቸው። ስለዚህ በስጦታቸው መመካት ሞኝነት ነው። ልክ እንደዚሁ ክርስቲያኖችም በመንፈሳዊ ስጦታቸው መመካታቸው ሞኝነት ነው። ሰማያዊው አባት ለእያንዳንዱ ልጅ ሌሎችን ለማገልገል በተሻለ ሁኔታ ይጠቀምበታል ብሎ ያሰበውን ስጦታ ይሰጣል። ስለዚህ በስጦታቸው ሊመኩ አይገባም። አእምሮአቸውንና አካላቸውን ለእግዚአብሔር የሰጡ ክርስቲያኖች ስጦታቸውንም በትሕትና ሌሎችን ለማገልገል ይጠቀሙበታል።

ነገር ግን አንድ ሰው ምን እንደሆነ ካላረጋገጠ፣ መንፈሳዊ ስጦታውን እንዴት ሊያገኘው ይችላል? ይህንን በነገው ትምህርታችን እናጠናዋለን።

32ኛ ጥያቄ፡ - ሀ) አንተ ወይም ሌላ የምታውቀው ሰው እግዚአብሔርን ለማገልገል ባለው ችሎታ ትምክሕት የተሰማህን ጊዜ ጻፍ። ለ) እንደዚህ ዓይነት ኩራት ልክ እንዳይደለ ከዚህ ክፍል የተማርከውን ነገር ጻፍ።

33ኛ ጥያቄ፡ - በዚህ ክፍል ባገኘኸው ጥናት መሠረት፣ ክርስቲያኖች ሁሉ ተመሳሳይ መንፈሳዊ ስጦታ ሊኖራቸው ይችላል ብሎ እንዳላቸው የሚያምኑ ሰዎችን ምን ትነግራቸዋለህ?

34ኛ ጥያቄ፡- በዚህ ክፍል ባገኘኸው ጥናት መሠረት፤ እግዚአብሔር አንዳንድ ስጦታዎችን የሚሰጠው እራስን ለማጎጽ ነው ለሚሉ ሰዎች ምን ትመልስላቸዋለህ?

አራተኛ ቀን፡

ሮሜ 12:6-8

በሮሜ 12:3-6 ጳውሎስ የሮሜ ክርስቲያኖችን ስለ መንፈሳዊ ስጦታዎች ማስተማር ይጀምራል። ሌሎችን በክርስቶስ አካል ውስጥ ማገልገል እንዲችሉ እግዚአብሔር በሉዓላዊነቱ ለእያንዳንዱ ክርስቲያን የተለያዩ ስጦታዎች ይሰጣል። አማኞች ባላቸው ስጦታ ሊመኩ ወይም ሊታበዩ አይገባም። በሮሜ 12:6-8 ደግሞ ጳውሎስ ስለ መንፈሳዊ ስጦታ የጀመረውን ትምህርት በመቀጠል፤ በርካታ መንፈሳዊ ስጦታዎችን በስም እየጠቀሱ፤ አማኞች መንፈሳዊ ስጦታዎችን እያወቁ ሌሎችን እንዲያገለግሉበት ያነቃቃል። ሮሜ 12 የመንፈሳዊ ስጦታዎችን የተሟላ ዝርዝር አይሰጥም። ሌሎች ዝርዝሮች በ1ኛ ቆሮ. 12:8-10፤ 28፤ ኤፌ. 4:11 እና 1ኛ ጴጥ. 4:11 ይገኛሉ፤ ነገር ግን በሮሜ 12 የተዘረዘሩትን መንፈሳዊ ስጦታዎች ዝርዝር በማጥናት፤ ምንም ዓይነት ስጦታም ቢሆን እያንዳንዱ ክርስቲያን ስጦታዎቹን እንዴት መጠቀም እንዳለበት መረዳት እንችላለን።

35ኛ ጥያቄ፡- ሮሜ 12:6-8 አንብብ። የትንቢት ስጦታ ያለው ሰው ስጦታውን እንዴት መጠቀም አለበት?

36ኛ ጥያቄ፡- የአገልግሎት ስጦታ ያለው ሰው ስጦታውን እንዴት መጠቀም አለበት?

37ኛ ጥያቄ፡- የማስተማር ስጦታ ያለው ሰው ስጦታውን እንዴት መጠቀም አለበት?

38ኛ ጥያቄ፡- የማጽናናት ስጦታ ያለው ሰው ስጦታውን እንዴት መጠቀም አለበት?

39ኛ ጥያቄ፡- የመስጠት ስጦታ ያለው ሰው ስጦታውን እንዴት መጠቀም አለበት?

40ኛ ጥያቄ፡- የመሪነት ስጦታ ያለው ሰው ስጦታውን እንዴት መጠቀም አለበት?

41ኛ ጥያቄ፡- ምሕረትን የማድረግ ስጦታ ያለው ሰው ስጦታውን እንዴት መጠቀም አለበት?

ብዙ ክርስቲያኖች «እግዚአብሔር የሰጠንን መንፈሳዊ ስጦታ እንዴት ማወቅ እንችላለን?» ብለው ይጠይቃሉ። እግዚአብሔር ለክርስቲያኖች ስጦታቸውን እንዲያውቁ ተከታታይ የሆነ ደረጃዎችን አልሰጣቸውም። መንፈሳዊ ስጦታዎች የማገልገል ችሎታዎች ናቸው፤ ስለዚህ አማኞች ሌሎችን እርስ በርስ ሊያገለግሉበት የሚችሉበትን በርካታ መንገዶች መፈለግ አለባቸው። በአንድ በተለየ አገልግሎት ሌሎች በዚያ መባረካቸውንና መታነጻቸውን ሲያዩ፣ በዚያው መንገድ ሌሎችን ለማገልገል ባለማቋረጥ መፈለግ አለባቸው። በዚያ አገልግሎት ልዩ ችሎታ ስላላቸው፣ እግዚአብሔር ያንን ስጦታ እንደሰጣቸው እርግጠኛ መሆን ይችላሉ። ያ ለእነርሱ መንፈሳዊ ስጦታቸው ነው።

ይህንን መመሪያ የሚገልጥ በርካታ ምሳሌ በሮሜ 12:6-8 እንመለከታለን። በዚህ ልዩ ክፍል ጳውሎስ ሰባት መንፈሳዊ ስጦታዎችን በመጥቀስ በእነዚህ መንገድ ሲያገለግሉ እግዚአብሔር የተጠቀመባቸው ከሆነ፣ እግዚአብሔር እነዚህን ስጦታዎችን እንደሰጣቸው በማሰብ፣ ሌሎችን ለማገልገል በሙላት ሊጠቀሙበት እንደሚገባ ይናገራል። ይህ ማለት ክርስቲያኖች በመንፈሳዊ ስጦታዎች ብቻ እግዚአብሔርንና ሌሎችን ሊያገለግሉ ይገባል ማለት አይደለም። እግዚአብሔር ክርስቲያኖችን ሁሉ የመስጠት መንፈሳዊ ስጦታ ቢኖራቸውም ባይኖራቸውም በልግስና እንዲሰጡ አዟል (2ኛ ቆሮ 9:7)። የማጽናናት ስጦታ ቢኖራቸውም ባይኖራቸውም፣ ክርስቲያኖች ሁሉ እርስ በርሳቸው እንዲጽናኑ እግዚአብሔር አዟል (ዕብ. 10:24-25)። አገልግሎትን የመስጠት ስጦታ ቢኖራቸውም ባይኖራቸውም፣ ክርስቲያኖች ሁሉ እርስ በእርሳቸው አገልግሎትን እንዲሰጡ ታዘዋል (ሉቃስ 22:26-27)። እነዚህ መንፈሳዊ ስጦታዎች ቢኖራቸውም ባይኖራቸውም፣ ክርስቲያኖች ሁሉ ወንጌልን እንዲያሰራጩ (ማቴ. 28:19-20)፣ ምሕረትን እንዲያደርጉ (ማቴ. 5:7) ታዘዋል፤ ነገር ግን በዚህ መንገድ በሚያገለግሉበት ጊዜ እግዚአብሔር በተለየ መንገድ ከተጠቀሙባቸው፣ እግዚአብሔር ስጦታውን እንደሰጣቸው በማመን፣ በዚህ መንገድ በሙላት ማገልገላቸውን መቀጠል አለባቸው።

መንፈሳዊ ሥጦታዎች ምንድን ናቸው? ሰውስ እንዴት ሊጠቀምባቸው ይገባል?

1) ትንቢት፡ - የትንቢት ስጦታ ምንድን ነው? ዛሬ ይህ ስጦታ በአማኞች አለን? እነዚህ ጥያቄዎች ብዙ አማኞች የማይስማሙባቸው አስቸጋሪ

ጥያቄዎች ናቸው። ሆኖም ብዙ አማኞች የሚስማሙባቸው አንዳንድ ማጠቃለያዎች ያሉ ይመስላሉ።

ሀ) ትንቢት ሁልጊዜ ከተጻፈው ከእግዚአብሔር ቃል ጋር የሚስማማ መሆን አለበት። መጽሐፍ ቅዱስ የእግዚአብሔር መጨረሻው መገለጥ ነው። ለሁልጊዜ የተገለጠ የእግዚአብሔር ፈቃድ ነው። ዛሬ የምንጠቀምበት ማንኛውም ትንቢት ስለ እግዚአብሔር ባሕርይና ፈቃድ በመጽሐፍ ቅዱስ ከተገለጸው ጋር ሙሉ በሙሉ የሚስማማ መሆን አለበት። በ1ኛ ቆሮ. 14:37 ጳውሎስ ለነቢያት እንደ ሐዋርያቱ ተጠሪነታቸው ለእርሱ ለሚልክላቸው የእግዚአብሔር ቃል እንደሆነ ይናገራል። ትንቢታቸው ከተጻፈው ከእግዚአብሔር ቃል ሥር ነው፤ ስለዚህ በአሁን ጊዜ የሚኖረው ማንኛውም ትንቢት በእግዚአብሔር ቃል ሥልጣን ሥር መሆን አለበት።

ለ) የትንቢቶች ተፈጥሮ በቤተ ክርስቲያን ወይም በሰዎች ሕይወት ውስጥ ላለ አንድ ለተለየ ሁኔታ የእግዚአብሔርን ፈቃድ የሚጠቁም ይመስላል። በሐዋ. 11:28 አጋቦስ የተባለው ነቢይ ስጦታውን በአንጾኪያ ላላቸው ቤተ ክርስቲያን ግልጽ ምሪትን ለመስጠት ሊመጣ ስላለው ራብ ተናገረ። በሐዋ. 21:11 አጋቦስ ስጦታውን ለጳውሎስ ስለሚጠብቀው እስር ለማስጠንቀቅ ተጠቀመበት። ከመጽሐፍ ቅዱስ አንድ ክፍል ለጉባኤው የሚሆን ግልጽ ትምህርትን ለመስጠት እግዚአብሔር ለሰባኪው የተለየ መገለጥን ሊሰጥ ይችላል። ይህ የነቢይነት ስጦታ ሊሆን ይችላል። የእግዚአብሔር ፈቃድ ስለሆነው ነገር ጠቃሚ ቃልን በጉባኤው መካከል እግዚአብሔር ለአንድ ሰው በመስጠት ያንን ለጉባኤው እንዲያካፍል ያደርግ ይሆናል፤ ይህም የነቢይነት ስጦታ ነው።

ሐ) ትንቢት በቤተ ክርስቲያን መሪዎች ትክክለኛነታቸው፣ ከመጽሐፍ ቅዱስ ጋር ያላቸው ስምምነት ለቤተ ክርስቲያን ጠቃሚ መሆናቸው በመጽሐፍ ቅዱስ መመዘን አለበት። በ1ኛ ቆሮ. 14:29 ጳውሎስ ለቤተ ክርስቲያን መሪዎች ነቢያት የሚሉትን ነገር በጥንቃቄ እንዲመዝኑና ፍርድን እንዲሰጡ ይነግራቸዋል። አንድ ሰው እግዚአብሔር የሰጠኝ ነው ብሎ የሚያካፍላቸው ቃል በሙሉ ሁልጊዜ በእግዚአብሔር ቃል መመዘን አለበት።

አንዳንድ አማኞች የትንቢት ስጦታ በዚህ ዘመን አይሠራም ብለው ያምናሉ። እነዚህ ሰዎች የሚሉት፡- ሰዎች ዛሬም የሚተነብዩ ከሆነ ቃላቸው ከእግዚአብሔር ቃል ጋር ተስተካክሎ መጻፍ አለበት የሚል

ነው። ይህ ከሆነ የሐሰት ትምህርቶች በቀላሉ ስፍራ ያገኛሉ፤ ምክንያቱም የዚህ ዘመን ነቢያት ቃል ከእግዚአብሔር ቃል ጋር በእኩልነት መታየት ይጀምራልና ነው። ሌሎች አማኞች ደግሞ የነቢይነት ስጦታ ዛሬም በዘመናችን አለ ይላሉ። የእነዚህ አማኞች ትኩረት ደግሞ ቤተ ክርስቲያን የእግዚአብሔርን ድምፅ ያለማቋረጥ መስማት አለባት፤ በዚህ ባለንበት ዘመናዊ ሁኔታም እግዚአብሔር የሚናገረውን መስማት አለብን የሚል ነው። አንድ ሰው የትኛውንም አቋም ይውሰድ፥ የአንድ ትንቢት እውነተኛነት ለቤተ ክርስቲያን ጠቃሚነቱ ከመጽሐፍ ቅዱስ ጋር መሄዱ፥ በቤተ ክርስቲያን መሪዎች መመዘን አለበት። ይህን መመሪያ እስከተከተልን ድረስ የነቢይነት ስጦታ ዛሬም በአገልግሎት ላይ ሊውል እንደሚችል ይመስላል።

አንድ ሰው የነቢይነት ስጦታ ካለው «እንደ እምነቱ መጠን» ሊጠቀምበት ይገባል። ይህ ሐረግ ምን ማለት እንደሆነ የሚገልጡ በርካታ አሳቦች አሉ። አንዳንዶች ይህ ማለት ትንቢቱ ከክርስትና እምነት ጋር የሚስማማ መሆን አለበት ማለት ነው ይላሉ። ትንቢቶች መጽሐፍ ቅዱስ ከገለጣቸው ነገሮች ጋር የሚስማሙ ብቻ መሆን አለባቸው። እግዚአብሔር በተጻፈው ቃሉ ከገለጠው ነገር ጋር የትኛውም ነቢይ የሚያመጣው መልእክት የሚቃረን መሆን የሌለበት ቢሆንም፥ በዚህ ክፍል «እንደ እምነታችን መጠን» የሚለው ሐረግ ትርጉም ግን የነቢይነት ስጦታውን እግዚአብሔር የሰጠውን ያህል በሙላት መጠቀም አለበት ማለት ሊሆን ይችላል። መተንበይ ያለበት እግዚአብሔር መልእክትን ሲሰጠው ብቻ መሆን አለበት። የሚተነቢየው መልእክት እግዚአብሔር ሲሰጠው ብቻ መሆን አለበት። በሌላ አነጋገር የነቢይነት መንፈሳዊ ስጦታውን ሌሎችን ለማገልገል በሙላት ሊጠቀምበት ይገባል ማለት ነው። አንድ አማኝ በእግዚአብሔር ፈቃድ ላይ ወይም ዛሬ የእግዚአብሔር ቃል በሥራ ላይ ሊውል በሚገባበት ሁኔታ ላይ የተለየ መገለጥ ካለው፥ ይህ ልዩ መገለጥ ከመጽሐፍ ቅዱስ ጋር እንደሚስማማ በማረጋገጥ በተሰጠው ጊዜ ሁሉ መልእክቱን ሊያመጣ ይገባል ማለት ነው።

42ኛ ጥያቄ፡ - የትንቢት ስጦታ በቤተ ክርስቲያን እንዴት መተግበር አለበት ትላለህ?

43ኛ ጥያቄ፡ - የሐዋ. 6፡1-6 አንብብ። በኢየሩሳሌም ቤተ ክርስቲያን የነበሩ ሰባት ዲያቆናት ቤተ ክርስቲያንን እንዴት አገለገሉ?

2. አገልግሎት፡- ይህ ቃል እርዳታ ለሚያስፈልጋቸው ሰዎች ተግባራዊ የሆነ እርዳታና ድጋፍ መስጠት ማለት ነው። ይህ ስጦታ በሐዋ. 6 ዲዖቆናት ሆነው የተመረጡት ሰባት ሰዎች የነበራቸው ስጦታ ነው። ይህንን ስጦታቸውን በቀድሞይቱ ቤተ ክርስቲያን ለነበሩት መበለቶች የቤተ ክርስቲያን ገንዘብ በመጠቀም ምግብ ለመግዛትና ለማዘጋጀት ይጠቀሙበት ነበር። ይህ ቃል በቅዱሳት መጽሐፍት ውስጥ ምግብ ስለ ማዘጋጀትና በማዕድ ጊዜ የተዘጋጀውን ምግብ ስለ ማስተናገድ የሚናገር ቃል ነው (ሉቃስ 22፡27)። ይህ ስጦታ በቤተ ክርስቲያን ውስጥ ያሉ ችግረኞችን ለመርዳት ጉልበት፣ ጊዜና የገቢ ምንጭን የመጠቀም ችሎታ ነው።

አንድ አማኝ ሰዎች በሚቸገሩበት ጊዜ ችግራቸውን የማየት፣ ለችግራቸውም መፍትሔ ለማግኘት ጊዜንና የገቢ ምንጭን በሚገባ ለውጤት የማብቃት ችሎታ ካለው፣ የማገልገል ስጦታ አለው ማለት ነው። ጳውሎስ፡ አንድ አማኝ ይህ ስጦታ ካለው በትጋት ማገልገል አለበት ይላል። የማገልገል ስጦታ እግዚአብሔር እንደሰጠው ሊገነዘብና ይህንን ስጦታውን በቤተ ክርስቲያን የችግረኞችን ፍላጎት ለማሟላት ሊጠቀምበት ይገባል።

3) ማስተማር፡- ይህ ስጦታ በጥንቃቄ በሚደረግ የመጽሐፍ ቅዱስ ጥናት የሚገኝ የእግዚአብሔር ቃል እውነትን ለሌሎች በግልጽ ለማስረዳት መቻል ነው። አንድ አማኝ የእግዚአብሔርን ቃል በማጥናት የተማረውን ነገር ለሌሎች በሚያካፍልበት ጊዜ፣ የሚያካፍላቸው ሰዎች የእግዚአብሔርን ቃል የበለጠ የሚረዱና ለሕይወት ለውጥ የሚነሣሡ ከሆነ፣ የማስተማር ስጦታ በዚህ ሰው ሕይወት ውስጥ አለ ማለት ነው። ጳውሎስ አንድ አማኝ ይህ ስጦታ ካለው በማስተማር ሊተጋ ይገባል ይላል። የእግዚአብሔር መንፈስ እንደሚናገረው የእግዚአብሔርን ቃል ለማጥናት ጊዜ መውሰድ አለበት። የእግዚአብሔር ቃል እውነት የሚገልጥበትን ግልጽ መንገድ ማሰብ አለበት። ይህ የእግዚአብሔር ቃል እውነት በዘመናችን ከሰዎች ሕይወት ጋር እንዴት መዛመድ እንዳለበት ማሰብ አለበት። የተገለጠለትንም ነገር ለሌሎች ማስተማር አለበት። ሁለት ወይም ሦስት ሰዎች ያሉበትን አነስተኛ ቡድንም ሆነ፣ ትላልቅ ቡድኖችን ለማስተማር ይችላል። ስለ እግዚአብሔር ቃል በመጻፍ ማስተማር ይችላል። የማስተማር ስጦታ ያለው ሰው ሕይወቱን ለእግዚአብሔር ሊሰጥና ሌሎችን በማስተማር ሊያገለግል ይገባል።

44ኛ ጥያቄ፡- የሐዋ. 4:36-37፤ 9:26-27፤ 11:23 አንብብ። በዙሪያው ላሉ ታላቅ መጽናናት ይሆን ዘንድ በርናባስ ያደርገው የነበረው ነገር ምንድን ነው?

4) ማጽናናት፡- የማጽናናት ስጦታ ተስፋ የቆረጡትንና የጨፈገገ ስሜት ያላቸውን በማረጋጋት የተስፋ መነቃቃትን የሚጨምርና በዚህም ዓይነት ሰው በክርስትና ሕይወቱና በአገልግሎቱ ወደፊት እንዲገፋ የሚያደርግ ነው። ይህ ስጦታ በማማከር ወይም በመዝሙር አገልግሎት ውስጥ ሊታይ ይችላል። ብዙ ጊዜ ግን ሌሎች ወደፊት እንዲገፋ በሚደረግ ማነቃቂያ መንፈስ ውስጥ የሚታይ ነው።

የማጽናናት ስጦታ ያለው በመጽሐፍ ቅዱስ ውስጥ የምናገኘው በጣም ጥሩ ምሳሌያችን በርናባስ ነው። በርናባስ ሌሎች ሰዎች እርዳታ በሚያስፈልጋቸው ጊዜ በመርዳት አማኞች በመንፈሳዊ ሕይወታቸው ታማኝ እንዲሆኑ በማበርታትና ሰዎች ጓደኛ ሲያጡና ብቸኛ ሲሆኑ ከእርሱ ጋር እንዲሆኑ መልካም አቀባበል በማድረግ ሌሎችን ያበረታታ ነበር።

አንድ አማኝ በቃሉና በመንፈሱ፤ በማማከር አገልግሎቱ፤ ወይም በመዝሙር አገልግሎቱ ሰዎች ሲረጋጉና ተስፋቸውም ሲያንሰራራ እየተመለከተ ከሆነ የማጽናናት ስጦታ ሳይኖረው እንደማይቀር መገመት ይችላል። ከእርሱ ጋር ተነጋግረው ካሳመናቸው በኋላ፤ ሰዎች በክርስትና ሕይወታቸው ትግላቸውን ሲቀጥሉ ካየ፤ የማጽናናት ስጦታ ሊኖረው ይችላል። አንድ ሰው የክርስቲያን አነቃቂ ከሆነ፤ ሌሎችን የማጽናኚያ መንገድ መፈለግ እንዳለበት ጳውሎስ ይናገራል። ሊረጋጉና ተስፋቸውም ሊያንሰራራ የሚገባው ሰዎችን መፈለግ አለበት።

45ኛ ጥያቄ፡- ማር. 12:41-44 አንብብ። ሀ) ይህች መበለት ለእግዚአብሔር ምን ያህል ሰጦች? ለ) ኢየሱስ የሰጠችው ብዙ ነው ያለው ለምንድን ነው?

5) መስጠት፡- የመስጠት መንፈሳዊ ስጦታ ምንም ዓይነት ምላሽ የመጠበቅ ሐሳብ ሳይኖር በልግሥናና በደስታ መስጠት ነው። የመስጠት ስጦታ ያለው ሰው እግዚአብሔር እንደሚያዘጋጅለት፤ በሚያስፈልገው ነገር ሁሉ እንደሚጠነቀቅለት በማወቅና በማመን በነፃ ይሰጣል። የሚሰጠው ሌሎች እንዲያከብሩት አይደለም። የሚሰጠው ሊሰጠው የሚገባ ሰው ስላለና የእርሱን ፍላጎት ደግሞ እግዚአብሔር እንደሚያሟላ ስለሚያምን ብቻ ነው። ይህ ሀብታሞች

የሚሰጡት ስጦታ ብቻ አይደለም። በማር. 12:41-44 የምንመለከታት መበለት ይህ ስጦታ እንዳላት የሚያጠራጥር አይደለም። እግዚአብሔር ለእርሷ የሚያስፈልጋትን ነገር እንደሚያደርግላት በማመን በልግሥና ሰጠች።

አንድ አማኝ ድሀ ቢሆንም እንኳ ከመስጠት ታላቅ ደስታን የሚያገኝ ከሆነ፤ ማንም ሰው ሳያውቅ የሰጠውን ነገር እግዚአብሔር ሲጠቀምበት በማየቱ የሚደሰትም ከሆነ፤ ለእርሱ የሚያስፈልገውን ነገር እግዚአብሔር በሌላ መንገድ እንደሚያሟላለት የማየት ችሎታና የመስጠት ስጦታ አለው ማለት ነው። ይህ ሰው በልግሥና መስጠቱን መቀጠል እንዳለበትም ጳውሎስ ይናገራል።

46ኛ ጥያቄ፡- ሉቃስ 22:24-27 እና ዮሐ. 13:1-5 አንብብ። ክርስቲያን መሪ እንዴት መመላለስ አለበት።

6) መሪነት፡- የመሪነት መንፈሳዊ ስጦታ ለሰዎች ሁሉ ትእዛዝን የሚሰጥና ሰዎች ሁሉ እርሱን እንዲያገለግሉት የማድረግና የአለቃነት መንፈስ አይደለም፤ ነገር ግን ክርስቲያናዊ መሪነት የሌሎችን ደኅንነት በመፈለግ፤ ለሌሎች እንክብካቤ ማድረግና መጠንቀቅ፤ ማስተዳደርም ነው። ኢየሱስ በሉቃስ 22:24-27 እንዲህ ዓይነቱ ሰው ምን ዓይነት እንደሆነ በመግለጽ፡- እውነተኛ መሪ በአካባቢው ያሉትን ሰዎች እንዴት እንደሚያገለግል ለማሳየት የደቀ መዛሙርቱን እግር አጠበ። ኢየሱስ ደቀ መዛሙርቱን የመራው እንዴት ትሑታን መሆን እንዳለባቸውና ለሌሎች እንዴት መጠንቀቅ እንዳለባቸው ትእዛዝ በመስጠት ሳይሆን፤ ትሑትና ለሌሎች መጠንቀቅ እንዴት እንደሆነ በማሳየት ነው።

ይህ ስጦታ ያለው ሰው ለቤተ ክርስቲያን በአጠቃላይ የሚያስፈልጋትንና በቤተ ክርስቲያን ውስጥ ያሉ ሰዎች፤ እያንዳንዳቸው ምን እንደሚያስፈልጋቸው ማየት የሚችል ሰው ነው። የእነዚህን ሰዎች ፍላጎት ለማሟላት ትእዛዝን በመስጠት ሳይሆን፤ ለችግሩ እርሱ እራሱ የሚወስደውን ጥንቃቄ በማሳየት ቤተ ክርስቲያንን ማስተባበር የሚችል ሰው ነው። ይህ ስጦታ ያለው ወንድም ሆነ ሴት ለመሪነት እራሳቸውን በደስታና በጉጉት መስጠት አለባቸው። ቤተ ክርስቲያን እግዚአብሔር በሚፈልገው አቅጣጫ ትጓዝ ዘንድ ለመርዳት እራሱን ሙሉ በሙሉ መስጠት አለበት። አንድ አማኝ የሰዎችን ችግር የማየትና ይህን ችግር ለማቃለል ሌሎችን በጉጉትና በደስታ ማስተባበር ከቻለ የመሪነት ስጦታ

ይኖረዋል ማለት ነው። ቤተ ክርስቲያን እግዚአብሔር በሚፈልገው አቅጣጫ እንድትሄድ ተግባሩ መሥራት እንዳለበት ጳውሎስ ይህንን ሰው ያበረታታል።

47ኛ ጥያቄ፡- ሉቃስ 10:25-37 አንብብ። በወንበዴዎች የተመታውንና የተዘረፈውን ሰው ምሕረትን ለማሳየት ሳምራዊው ሰው ምን አደረገ?

7) ምሕረትን ማድረግ፡- ምሕረትን ማድረግ ማለት ሰዎች አንድ ነገር በሚያስፈልጋቸው ጊዜ በእነርሱ ምትክ ሆኖ ስሜታቸው እንዲሰማን፤ እነርሱን ለማጽናናት የሚያስፈልገውን ሁሉ መናገር ወይም ማድረግ ነው። የሚያስፈልጋቸው፡- ሥጋዊ፣ ስሜታዊ፣ መንፈሳዊ፣ ወይም አእምሮአዊ ነገር ሊሆን ይችላል። ብዙ ሰዎች አንድ ነገር ከሚያስፈልገው ሰው ሲሸሹ፣ ምሕረትን የማድረግ ስጦታ ያላቸው ግን የዚያን ሰው ፍላጎት ለማሟላት በደስታ በጉዳዩ ይገባሉ። ኢየሱስ በምሳሌነት የተናገረው ሳምራዊው ሰው ምሕረትን የማድረግ ስጦታ ላለው ሰው ግሩም ምሳሌ ነው። በወንበዴዎች የተመታውንና የተዘረፈውን ሰው አየና አዘነለት፤ የሚያስፈልገውንም ነገር አደረገለት።

አንድ አማኝ የተጎዱ ሰዎችን በሚያይበት ጊዜ ጥልቅ ኃዘን ከተሰማው፣ የእነዚያን ሰዎች ችግር ሌሎች እያዩ ቸል በሚሉበት ጊዜ፣ እርሱ ለእነዚያ ሰዎች ችግር ለመድረስና እርዳታ ለማድረግ ከፈለገ፣ ምሕረትን የማድረግ ስጦታ ሳይኖረው አይቀርም። ችግር ያለባቸውን ሰዎች ለመርዳት እርሱ ተሳትፎ በሚያደርግበት ጊዜ ችግሩ እንደሚቃለል የሚሰማው ሰው በደስታ መድረስና መርዳት እንዳለበት ጳውሎስ ይናገራል።

አማኞች የክርስቶስ አካል ክፍሎች የሆኑ ሌሎች አማኞችን ለመርዳት ይችሉ ዘንድ እግዚአብሔር ለእያንዳንዱ አማኝ መንፈሳዊ ስጦታዎችን ይሰጣል። አማኞች ስላላቸው ስጦታ ኩራት ሊሰማቸው አይገባም። የሌላቸውን ስጦታዎችም በቅናት መፈለግ የለባቸውም፤ ነገር ግን እግዚአብሔር የሰጣቸውን ስጦታ ማወቅና በዚያም ሌሎችን ማገልገል አለባቸው። አእምሮውንና ሰውነቱን ለእግዚአብሔር የሰጠ ሰው እግዚአብሔር በሰጠው ችሎታዎች ክርስቲያን ወንድሞቹንና እጎቶቹን ያገለግልበታል።

48ኛ ጥያቄ፡- ሀ) በሮሜ 12 ጳውሎስ የዘረዘራቸውን መንፈሳዊ ስጦታዎች አስብ። አንተ አለኝ ብለህ የምታስበው ስጦታ የትኛው ነው? ለ) በዚህ ሳምንት የክርስቶስ አካል የሆኑ ሌሎችን ለማገልገል ይህን ስጦታ እንዴት ትጠቀምበታለህ? ሌሎችን ልታገለግልበት የምትችላቸውን ቢያንስ ሦስት መንገዶች ጻፍ።

የሮሜ 12፡3-8 ማጠቃለያ፡- ለአካሉ ሁሉ ጥቅም ይሆን ዘንድ እግዚአብሔር የሰጣቸውን መንፈሳዊ ስጦታዎች አማኞች በትሕትና መጠቀም አለባቸው።

አምስተኛ ቀን፡

ለሳምንታዊ ስብሰባ ዝግጅት ይሆንህ ዘንድ የዚህን ሳምንት ትምህርት ከልስ።

ሳምንታዊ የስብሰባ ጊዜ

1. ሳምንታዊ የአምልኮ ጊዜ

2. የሳምንቱ የጸሎት ጊዜ፡- የቡድን አባላት እያንዳንዳቸው በመንፈሳዊ ስጦታዎች ለማገልገልና እግዚአብሔርን ለመታዘዝ ይችሉ ዘንድ እራሳቸውን አሳልፈው እንዲሰጡ ጸሎት ያድርጉ።

3. ክለሳ

4. ውይይት ሀ. በቡድንህ ውስጥ ካሉ ሰዎች አንዳንዶቹ ከዳኑ በኋላ እግዚአብሔርን ለማገልገልና ለመታዘዝ ሙሉ በሙሉ እራሳቸውን የሰጡበት ጊዜ አለን? ካለ ስለዚህ ልምምዳቸው እንዲያካፍሉ ጊዜ ይሰጣቸው።

ለ. 1) እያንዳንዱ የቡድን አባል እራሱን ለእግዚአብሔር ለመስጠት የተቸገረበት አንድ የሕይወቱን ክፍል ጉዳይ እንዲናገር ጊዜ ይሰጠው።

2) ከዚህ በኋላ ሌላው የቡድኑ አባል ያንን የሕይወቱን ክፍል ለእግዚአብሔር ለመስጠት ይችል ዘንድ እግዚአብሔር እንዲረዳው ይጸልይለት።

ሐ. አንድ ሰው ለሕይወቱ የእግዚአብሔርን ፈቃድ እንዴት ያውቃል? በዚህ ሳምንት በተማርከው ትምህርት ተመሥርተህ መልስ ስጥ።

መ. በብዙ የኢትዮጵያ ክፍሎች የመንፈሳዊ ስጦታዎች ጉዳይ አብያተ ክርስቲያናትን የሚከፋፍሉ ናቸው። በዚህ ሳምንት ከተማርከው

ትምህርት መሠረተ-አሳብ ብትነሣ የመንፈሳዊ ስጦታዎች ጉዳይ አብያተ ክርስቲያናትን እንዳይከፋፍል እንዴት መከላከል ይቻላል?

ሠ. እያንዳንዱ የቡድኑ አባል እግዚአብሔር እንደሰጠው የሚያምንበትን መንፈሳዊ ስጦታና ያንን ስጦታ ሌሎች ለማገልገል እንዴት እየተጠቀመበት እንዳለ ይናገር።

16ኛ ትምህርት

ሮሜ 12:9-21

አንደኛ ቀን:

ሮሜ 12:9-10

በምዕራፍ 12 ጳውሎስ የጽድቅን መሠረታዊ መለኮተ ትምህርት ያቆምና የጸድቅ ሰው ኃላፊነት መናገር ይጀምራል። የእግዚአብሔር ሰዎች ከእግዚአብሔር ላገኙት የደኅንነት በረከትና ምሕረት ሊሰጡት የሚገባው ምላሽ ምንድን ነው? ምላሻቸው አእምሮአቸውንና አካላቸውን ሕያው መስዋዕት አድርገው ለእግዚአብሔር በመስጠት እርሱን መታዘዝና ማገልገል ሊሆን ይገባል (ሮሜ 12:1-2)። ሕያው መስዋዕት ማለት ግን ምን ማለት ነው? በመጀመሪያ፤ ሕይወቱን እንደ ሕያው መስዋዕት አድርጎ በማቅረብ የሚኖር ሰው መንፈሳዊ ስጦታውን በክርስቶስ አካል ውስጥ ያሉ ሌሎች ሰዎችን ለማገልገል ይጠቀምበታል (ሮሜ 12:3-8)። ሁለተኛ፤ ሕይወቱን እንደ ሕያው መስዋዕት አድርጎ በማቅረብ የሚኖር ሰው በአካባቢው ላሉ ሰዎች ግብዝነት የሌለበትን ፍቅር ያሳያል (ሮሜ 12:9-21)። የዚህ ሳምንት ትምህርት ግብዝነት የሌለበትን ፍቅር ማሳየት ምን ማለት እንደሆነ በጥንቃቄ የሚያስረዳ ነው።

1ኛ ጥያቄ:- ሮሜ 12:9-21 አንብብ። ይህ ክፍል ብዙ ያልተያያዙ ትእዛዛት ያሉበት ቢሆንም፤ እነዚህን ሁሉ ትእዛዛት የሚያጣምር አንዱ የጋራ ዓላማ ምንድን ነው?

2ኛ ጥያቄ:- አማኞች የክርስቲያን ቤተሰብ አካል ከሆኑት ከሌሎች ወገኖች ጋር መኖር ያለባቸው እንዴት ነው?

3ኛ ጥያቄ:- አንድ አማኝ ጠላቶቹ ከሆኑ ሰዎች ጋር መኖር ያለበት እንዴት ነው?

4ኛ ጥያቄ:- ሮሜ 12:9 እንደገና አንብብ። የፍቅር ዋና ባሕርይ መሆን ያለበት ምንድን ነው?

ሮሜ 12:9-21 ብዙ ጊዜ እርስ በእርሳቸው የማይያያዙ ትእዛዛት ዘርዘር ተደርገው ይታያሉ። ጳውሎስ ግን የማይያያዙ አሳቦችን የማስተሳሰር ባሕርይ የነበረው ሰው አልነበረም። ይህንን ክፍል በጥንቃቄ ማጥናት እነዚህ ትእዛዛት የጋራ ዓላማ ባለው ነገር በአንድ ክፍል ምንባብ መመደብ እንደሚችሉ ያሳያል። ያለ ግብዝነት የሆነ እውነተኛ ፍቅርን

እንዴት ማሳየት እንደሚቻል በሚገልጽ ርእስ፡ የመጀመሪያው ሐረግ፡ - «ፍቅራችሁ ያለ ግብዝነት ይሁን» በሚል ትእዛዝ ቀርቧል። ይህ መጀመሪያ አዲስ ኪዳን በተጻፈበት በግሪክ ቋንቋ ግን ሦስት ቃላት ወዳለው የአማርኛ ዐረፍተ ነገር ሊተረጎሙ የሚችሉ ሁለት ቃላት ብቻ የነበሩት ነው፡ - «ግብዝነት የሌለው ፍቅር»። እነዚህ ቃላት ጳውሎስ ለዚህ አጠቃላይ ክፍል እንደ ርእስ የሰጣቸው ቃላት ናቸው። ወደዚህ ቋንቋ የተረጎሙት ሰዎች፡ ጳውሎስ የተናገረው ቃል መልእክት እንዲገባቸው የተሟላ ዐረፍተ ነገር ወዳለው ትእዛዝ ለወጡት፤ ነገር ግን ጳውሎስ የዚህን ትእዛዝ አጠቃላይ ክፍል ዋናውን አሳብ ለማስተዋወቅ እንደ ርእስ ተጠቅሞበታል። በዚህ ክፍል አማኝ ግብዝነት የሌለበትን ፍቅር እንዴት እንደሚያሳይ ገለጻ ያደርጋል። ሮሜ 12:9-13 አማኝ ግብዝነት የሌለበትን ፍቅር የክርስቲያን ቤተሰብ አካል ለሆኑት ለወገኖቹ እንዴት እንደሚያሳይ ይገልጻል። በሮሜ 12 ቁ. 14-16 እንደተብራራው አንድ አማኝ ግብዝነት የሌለበትን ፍቅር ለሰዎች ሁሉ እንዴት ማሳየት እንደሚገባው ይናገራል። ሮሜ 12:17-21 አማኝ ግብዝነት የሌለበትን ፍቅር ለጠላቶቹ እንዴት እንደሚያሳይ ይገልጻል። እራሱን እንደ ሕያው መሥዋዕት አድርጎ ለእግዚአብሔር የሚያቀርበው ሰው ይህንን ግብዝነት የሌለበትን ፍቅር በአካባቢው ላሉ ሁሉ ያሳያል።

እንደታወቀው የጳውሎስ የፍቅር ምዕራፍ (1ኛ ቆሮ. 13) ስለ ፍቅር የሚናገረው ነገር የመንፈሳዊ ስጦታዎችን መግለጫ ተከትሎ ነው። ጳውሎስ ስለ መንፈሳዊ ስጦታዎችና ስለ ክርስቲያን አገልግሎት በሚናገርበት ጊዜ ሁሉ ስለ ፍቅር መናገር እንዳለበት እንደተገነዘበ ይመስላል። በመንፈሳዊ ስጦታዎች የሚደረግ ክርስቲያናዊ አገልግሎት በፍቅር እስካልተደገፈ ድረስ ጨርሶ የማይረባ ነው። የዚህ ሳምንት ትምህርት ግብዝነት የሌለበትን ፍቅር ስለማሳየት በጥንቃቄ የሚደረግ ጥናት ይሆናል።

- 5ኛ ጥያቄ፡ - ሮሜ 12:9-10 አንብብ። ሀ) አማኞች ለክፋት ሊሰጡት የሚገባ ምላሽ ምንድን ነው? ለ) አማኞች ለበጎ ነገር የሚሰጡት ምላሽ ምንድን ነው?

6ኛ ጥያቄ፡ - አማኞች እርስ በእርሳቸው ሊያሳዩት የሚገባው ፍቅር ምን ዓይነት ነው?

7ኛ ጥያቄ፡- አማኞች እርስ በእርሳቸው እንዴት ሊከባበሩ ይገባል?
የዚህን መልስ ለማግኘት አዲሱን የአማርኛ ትርጉም መጽሐፍ ቅዱስ መመልከት ይረዳሃል።

የፍቅር እውነተኛ ትርጉም ምንድን ነው? ጳውሎስ በሮሜ 12:9-21 ለአንባቢዎቹ ስለ ፍቅር ጥሩ ሐሳብ እንዲኖራቸው ያደርጋል። የማስመሰያ ወይም ከልብ ያልሆነ ፍቅር እውነተኛ ፍቅር ጨርሶ አይደለም። ፍቅር እውነተኛ እንዲሆን ልቦናዊና የታመነ ፍቅር ሊሆን ይገባል፤ ነገር ግን አማኝ ከሌሎች ክርስቲያኖች ሁሉ ጋር እውነተኛ ፍቅር ላይሰማው ይችላል። አንዳንድ ጊዜ እንወዳቸው ዘንድ እጅግ አስቸጋሪ የሆኑ ክርስቲያኖች አሉ። አንድ አማኝ የፍቅር ስሜት በልቡ ባይሰማውም እንኳ የእግዚአብሔር ቤተሰብ አካል የሆኑትን ሌሎች አማኞችን እውነተኛ የፍቅር ስሜት እንዴት ሊያሳያቸው ይችላል? ጳውሎስ በሮሜ 12:9-13 አማኞች ግብዝነት የሌለበት ፍቅር እርስ በእርሳቸው እንዲኖራቸው በመናገር መልሱን መግለጽ ይጀምራል። በዚህ ክፍል ጳውሎስ ግብዝነት ስለሌለበት ፍቅር አራት መለያ ጠባዮች ይናገራል። እነዚህም ለሌሎች አማኞች የፍቅር ስሜት በማይሰማቸው ጊዜ እንኳ አማኞች ሊያሳዩት የሚገባቸው አራት ጠባዮች ናቸው። የመጀመሪያዎቹን ሁለት ጠባዮች በዛሬው ትምህርት፣ የሚቀጥሉትን ሁለት ግን በነገው ጥናታችን እንመለከታቸዋለን።

1) ግብዝነት የሌለበት ፍቅር የመጀመሪያ ጠባይ፡ ክፉን መጥላትና ከበኝ ነገር ጋር መተባበር ነው (ቁ. 9)። ጳውሎስ በዚህ ስፍራ እጅግ ጠንካራ ቃል ይጠቀማል። በድሮው መጽሐፍ ቅዱስ «ተጸየፉት» የሚለውና በአዲሱ «ጥሉ» የሚለው ቃል በግሪክ ቋንቋ ለጥላቻ መግለጫ የሆነውን በጣም ከባድ ቃል ይጠቀማል፤ ስለዚህ ይህ ማለት አንድ ሰው በጣም ከመጸየፍና ጥላቻው ጠለቅ ከማለቱ የተነሣ ከዚያ ነገር በተቻለ መጠን እንደሚርቅ የሚያሳይ ነው። በሌላ በኩል ደግሞ «ተባበሩ» ተብሎ የተተረጎመው ቃል፣ ሁለት ሰዎች ሊቀራረቡ የሚችሉበትን የመጨረሻውን የቅርበት ደረጃ የሚያሳይ ነው። ይህ በማጣበቂያ ወይም እንደ ቤት መሥሪያ በሲሚንቶ የመያያዝ ያህል ነው። ይህ ቃል የጋብቻ መጣመርንም ለመግለጽ አገልግሏል። አማኞች ክፉን ሊጠሉና ሊጸየፉ፣ ከበኝ ነገር ጋር በአንድነት ሊጣበቁ ወይም ሊተባበሩ ይገባል።

አንዳንድ ጊዜ እነዚህ ትእዛዛት እንደ አጠቃላይ ትእዛዛት ይቆጠራሉ። አማኝ ክፉ የሆነውን ነገር ሁሉ ሊጠላና በኝ ከሆነው ሁሉ

ጋር ሊተባበር ይገባል። ይህ አማኞች ሁልጊዜ ሊያዘወትሩት የሚገባ መልካም ተግባር ነው፤ ነገር ግን በዚህ ክፍል ጳውሎስ አጠቃላይ ትእዛዝ የሚሰጥ አይመስልም። ከዚህ ይልቅ አማኞች ክፉን በመጥላትና ከበጎ ጋር በመተባበር ለሌሎች እንደ ፍቅር መግለጫ ሊጠቀሙበት ይገባል። ለመሆኑ በሌሎች መልካም ተግባር መተባበርና ክፉን ሁሉ መጥላት ማለት ምን ማለት ነው?

ሀ) በመጀመሪያ ይህ ማለት፡ አማኞች በሌሎች ሰዎች ሕይወት ውስጥ ክፉ ነገር የሚያመጣውን ነገር ሁሉ መጥላትና በሌሎች ሰዎች ሕይወት ውስጥ መልካም ነገር የሚያመጣውን ሁሉ መውደድ አለባቸው ማለት ነው። አማኝ ለሌሎች አማኞች ከሁሉ የተሻለውን ነገር ሊፈልግና ይህንንም እንዲያገኙ ተግባሩ ሊሠራ ይገባል። ከሌሎች አማኞች ሕይወት ውስጥ ክፉ ነገር እንዲወገድ ተግባሩ መሥራት አለበት።

8ኛ ጥያቄ፡- ሀ) ስለምታውቃቸው ሦስት አማኞች አሰብ። አንደኛው በጣም የቅርብ ጓደኛህ ወይም በጣም የምትወደው ዘመድህ ሊሆን ይችላል። ሌላኛው ደግሞ ከአንተ ጋር መልካም የሆነ፤ ነገር ግን ጊዜያዊ ግንኙነት ያለው አማኝ ይሆናል። ሦስተኛው ደግሞ ብዙ የማትወደው፤ አብርክውም ብዙ መቆየት የማትፈልገው አማኝ ነው። በማስታወሻ ደብትርህ የእያንዳንዱን ስም ጻፍ። ለ) በእነዚህ ሰዎች በእያንዳንዳቸው ሕይወት ውስጥ መልካም ነገር እንዲፈጸም ምን ማድረግ ትችላለህ? በእነዚህ ሰዎች ስም አንጻር ምን ልታደርግላቸው እንደምትችል ጻፍ። ሐ) በእነዚህ ሰዎች ሕይወት ክፉ ነገር ሊያመጣ እንደሚችል በማሰብ የማታደርገው ነገር ምንድን ነው? ልታደርግ የማይገባህንም ሦስት ነገሮች በየስማቸው አንጻር ጻፍ።

አማኞች በሌሎች አማኞች ሕይወት ውስጥ መልካም ነገርን ለማምጣት ሊጸልዩላቸው፤ ፈተናን ድል እንዲነሡ ሊረዷቸው፤ በሚደክሙበትና በጋዘን ምክንያት መከራን በሚቀበሉበት ጊዜ ሊጎበኙላቸው፤ አንድ ልዩ እርዳታ በሚያስፈልጋቸው ጊዜ ሊደርሱላቸው፤ ሊናገሩት የሚፈልጉት ችግር በሚኖራቸው ጊዜ ሊያደምጧቸው፤ ምክርና ድጋፍ በሚያስፈልጋቸው ጊዜ ሊሰጧቸውና በማንኛውም ጊዜ ሁሉ የእግዚአብሔርን ቃል ሊያካፍሏቸው ይችላሉ። አንድ ሰው እግዚአብሔርን የበለጠ እንዲያውቅና የበለጠ ጌታ ኢየሱስ ክርስቶስን እንዲመስል የሚያደርገው ነገር ሁሉ መልካም ነው። ከሌሎች

አማኞች ጋር ባላቸው ግንኙነት አማኞች በትጋት ሊፈልጉት የሚገባው ወይም የሚተባበሩበት ነገር ይህ ነው።

አማኞች በሌሎች ሰዎች ሕይወት ክፉ ነገርን ሊያመጣ ከሚችል ነገር ሁሉ ሊሸሹና ሊጠሉት ይገባል። በሌላ አማኝ ሕይወት ውስጥ ፈተናን ሊያመጣ የሚችል ማንኛውንም ነገር ላለማድረጋቸው እርግጠኞች መሆን አለባቸው። በሌሎች ዘንድ ያላቸውን መልካም ምስክርነት የሚያጠፋ ወይም ሌሎች እንዲጠሏቸው የሚያደርግ ነገር መናገር የለባቸውም። የሌላውን አማኝ ሕይወት አስቸጋሪና ከባድ ለማድረግ በመፈለግ ብቻ አንዳችም ነገር ማድረግ የለባቸውም። ሌሎች አማኞችን ለማሳፈር ወይም ለማዋረድ ምንም ነገር ማድረግ የለባቸውም። ከሌሎች አማኞች ጋር ባላቸው ግንኙነት አማኞች ሊጠሉአቸውና ከማድረግ ሊቆጠቡ የሚገቡ ነገሮች እነዚህ ናቸው።

እውነተኛ የሆነን ፍቅር ለማሳየት አማኞች ወደ ሌሎች ሰዎች ሕይወት ክፉ ነገርን ሊያመጣ የሚችል ነገርን ከማድረግ ሊቆጠቡና መልካም ነገርን የሚያመጡ ተግባሮችን ማድረግ ይገባል።

ለ) ነገር ግን «ክፉውን ነገር ተጸየፉት፤ ከበጎ ጋር ተባበሩ» የሚለው ሐረግ ከዚህም ሌላ ትርጉም ሊኖረው ይችላል። አማኞች በሌሎች ሰዎች ሕይወት ውስጥ ያለውን ክፉ ነገር በመጥላትና ከበጎ ነገራቸው ጋር በመተባበር እነዚህን ሰዎች ሊወዱአቸው ይገባል ማለት ሊሆን ይችላል። እውነተኛ ፍቅር በሌሎች ሰዎች ሕይወት ውስጥ ያለውን መጥፎ ነገር እያየና ሁሉም ነገር መልካም እንደሆነ እያስመሰለ አይኖርም። በሌላው ሰው ሕይወት ውስጥ ያለውን መጥፎ ነገር ቸል ብሎ መተው ወይም መልካም ማስመሰል ፍቅር አይደለም። ፍቅር ያለው ሰው፥ አንድ ሰው ሲበድለው የሚታገሥ ነው፤ ነገር ግን ኃጢአትን ቸል አይልም። መልካሙንና ክፉውን በሌሎች ሰዎች ሕይወት ውስጥ የሚለይና በሚወደው ሰው ሕይወት ውስጥ እንኳ ቢሆን ኃጢአት የሚጠላ ነው። አንዳንድ ጊዜ በሰውየው ሕይወት ውስጥ ባለው ኃጢአት ምክንያት ሰውየውን መገሰጽ ይኖርበት ይሆናል፤ ነገር ግን ቢገሰጸውም እንኳ ሰውየውን ይወደዋል፤ ፍቅሩንም በጥፋቱ ጊዜ እንኳ እርሱን ባለመተው ያሳያል። ሰውየው የሠራው ጥፋት ነገሮችን የማይመቹ በሚያደርጉበት ጊዜ እንኳ ከእርሱ ጋር በመቆምና በመደገፍ ፍቅሩን ይገልጻል። ያ ሰው በክርስቶስ እንዲያድግና የተሻለ ሰው እንዲሆን ለእርሱ በመጸለይ ፍቅሩን ያሳያል።

በተጨማሪ እውነተኛ ፍቅር ያለው ሰው፡ በሌሎች ሰዎች ሕይወት ውስጥ የሚያየውን መልካም ነገር ያበረታታል። ደግሞም ሰውየው ያደረገውን መልካም ነገር በመመልከትና በማበረታታት ያደንቃል። በሕይወታቸው አንድ መልካም ነገር ሲያይ ያበረታታቸዋል፤ ያመሰግናቸዋል። እድገትንና ብስለትን በሕይወታቸው በሚመለከትበት ጊዜ የበለጠ ለማደግ ይበረታቱ ዘንድ ይነግራቸዋል።

9ኛ ጥያቄ፡ - ሀ) በ8ኛ ጥያቄ የጠቀስኳቸውን የሦስትን ሰዎች ስም ጻፍ። ለ) በሕይወታቸው የምታየው ክፉ ነገር ምንድን ነው? ሐ) እነዚህ ክፉ ነገሮች ቢኖሩም እንኳ ፍቅርን እንዴት ታሳያቸዋለህ? መ) በሕይወታቸው የምታየው መልካም ነገር ምንድን ነው? ሠ) ይህንን መልካም ባሕርይ ያሳድጉት ዘንድ ምን ልታደርግላቸው ትችላለህ?

አማኝ ግብዝነት የሌለበትን ፍቅር ለሌሎች እንዴት ሊያሳይ ይችላል? በመጀመሪያ በሕይወታቸው ክፉ ሳይሆን መልካም ነገር እንዲፈጸም ይሠራል። ክፉ ነገሮችን በሕይወታቸው በሚያይበት ጊዜ ለክፉ ነገር ቢገሥጸቸውም ይወዳቸዋል፤ ይደግፋቸዋል፤ ደግሞም በሕይወታቸው ያየውን መልካም ነገር ሁሉ ያበረታታል።

2) ግብዝነት የሌለበት ፍቅር ሁለተኛው ጠባይ ሌሎችን ልክ እንደራሱ ቤተሰብ ማየቱ ነው (ቁ. 10)። ጳውሎስ ይህንን ለማስተማር ሁለት ሐረጎችን ይጠቀማል። የመጀመሪያው፡ - «በወንድማማች መዋደድ እርስ በእርሳችሁ ተዋደዱ» የሚል ነው። ይህ ማለት አማኞች እርስ በእርሳቸው የወንድማማችነትና የቤተሰብ ፍቅር ማሳየት አለባቸው ማለት ነው።

10ኛ ጥያቄ፡ - በአካባቢያችሁ ያሉ ሰዎች ለራሳቸው ቤተሰብ አባል ፍቅርን እንዴት ያሳያሉ?

የቤተሰብ አባላት ፍቅርን እርስ በእርስ በተለያየ መንገድ ያሳያሉ። አንዳቸው ለአንዳቸው ታማኝ በመሆን፤ የቤተሰባቸውን መልካም ስም የሚያጠፋ ነገር አንዳቸው ስለ ሌላቸው ባለመናገር፤ ባለመከዳዳት፤ ከቤተሰብ መካከል አንዱ ስኬታማ ሲሆን በመደሰትና በመመካት ፍቅራቸውን ያሳያሉ። ከቤተሰቡ መካከል አንድ ሰው የማይገባ ነገር ቢናገር ወይም ተስፋ የሚያስቆርጥ ነገር ቢያደርግ ይቅርታ ያደርጉለታል። ስለ እርሱ ለሌሎች መልካም ነገርን ይናገራሉ። በሌሎች ፊት ይደጋገፋሉ። አንድ እርዳታ በሚያስፈልገው ጊዜ እርስ በእርስ ይረዳዳሉ። አስፈላጊ በሆነ ጊዜ ሁሉ ጊዜያቸውን በመስጠት ይረዳዳሉ።

የቤተሰብ አባላት በመካከላቸው ያለውን ፍቅር የሚያሳዩት እንደዚህ ከሆነ፤ አማኞች መዋደድ ያለባቸው እንደዚህ ነው። ይህ ግብዝነት የሌለበት ፍቅር ነው።

11ኛ ጥያቄ፡ - ሀ) ልትወደው እጅግ የሚከብድህ የአንድን አማኝ ስም ጻፍ። ለ) በዚህ ሳምንት ይህንን ሰው እንደ ቤተሰብህ ልዩ አባል ቆጥረህ የምታደርግለትን ሁለት ነገር ጻፍ።

ጳውሎስ ግብዝነት የሌለው ፍቅር ሌሎችን እንደ ራስ ቤተሰብ አድርጎ እንዴት እንደሚንከባከብ ሁለተኛ ሐረግ ይጠቀማል። «እርስ በርሳችሁ ተከባበሩ»። አዲሱ የአማርኛ ትርጉም ይህንን ጥሩ አድርጎ ይገልጻል። «እርስ በእርሳችሁ ለመከባበር ተሸቀዳደሙ» አማኞች እርስ በእርሳቸው የሚገባ ክብርን ለማሳየት መጣር አለባቸው።

12ኛ ጥያቄ፡ - ለምታከበረው ሰው ማክበርህን እንዴት ታሳያለህ?

አንድ ግብዣ ላይ እንዳለህ አስብ። በአንድ ጥግ አንድ በዕድሜው የገፋ ሰው ተቀምጧል። ይህ ሰው ከልጅ ልጆቹ አንዱን በእጁ ይጠራዋል። ልጁም ፈጠን ብሎ ወደ ሰውየው ይሮጣል። ይህ ሰው የፈለገውን ነገር በሙሉ፡- ምግብ፣ መጠጥ፣ ጋቢ ወዘተ ለማምጣት ወጣቱ ልጅ ዝግጁ ነው። ሰውየውን ማክበሩን የሚያሳየው በዚህ መንገድ ነው። በዚህ ሐረግ ላይ ጳውሎስ የነበረው አሳብ ይህ ነው። አማኞች እርስ በእርሳቸው መከባበር አለባቸው። አንድ አማኝ ለሌላው አማኝ አክብሮትን ካሳየ፣ ሁለተኛው አማኝ ከዚያ የላቀ ክብር ለማሳየት አንድ ነገር ማድረግ አለበት። አማኞች መከበር የሚገባቸው ሆነው ባይከበሩም እንኳ ሌሎቹን ማክበር አለባቸው። እያንዳንዱ አማኝ ለሌላው ክብርን ለማሳየት የመጀመሪያ መሆን አለበት። እያንዳንዱ አማኝ ይህንን ካደረገ፣ ቤተ ክርስቲያን ቤተሰባዊ ፍቅር የሚታይበት አስደናቂ ስፍራ ትሆናለች።

13ኛ ጥያቄ፡ - ሀ) ልትወደው የሚከብድህን ሌላ አማኝ አስብና ስሙን ጻፍ። ለ) በዚህ ሳምንት ይህንን አማኝ እንደምታከብረው ለማሳየት የምታደርጋቸውን ቢያንስ ሁለት ነገሮችን ጻፍ።

አንድ አማኝ ግብዝነት የሌለበትን ፍቅር እንዴት ማሳየት ይችላል? በመጀመሪያ፣ በሚወደው ሰው ሕይወት ውስጥ ያለውን ክፉ ነገር ይጠላል፤ በመልካም ነገር ይተባበራል። ሁለተኛ፣ የራሱን ቤተሰቦችን እንደሚወድና እንደሚያከብር ሌሎች አማኞችን ይወዳል፤ ያከብራቸዋልም።

በሮሜ 12: 9-13 ሐዋርያው ጳውሎስ አማኞች ግብዝነት የሌለበትን ፍቅር እንዴት ማሳየት እንደሚችሉ ይናገራል። ግብዝነት የሌለበት ፍቅር ሁለት ጠባዮች በሮሜ 12: 9-10 ላይ ይገኛሉ። ግብዝነት የሌለበት ፍቅር የመጀመሪያ ባሕርይ፡- ተወዳጅ በሆኑ ሰዎች ሕይወት ውስጥ ክፉን መጥላትና በበጎ ነገራቸው መተባበር ነው። ሁለተኛው ግብዝነት የሌለበት ፍቅር ጠባይ፡- ሌሎችን እንደራሱ ቤተሰብ አድርጎ መቁጠር ነው። በሮሜ 12: 11-13 ጳውሎስ ግብዝነት የሌለበትን ፍቅር ሦስተኛና አራተኛ ጠባይ ይገልጣል።

14ኛ ጥያቄ፡- ሮሜ 12: 11-13 አንብብ። ሀ) የአማኞችን ሥራ ባሕርይ የሚወስነው ምን መሆን አለበት? ለ) የአማኞች ሥራ ባሕርይ ሊወስነው የማይገባው ነገር ምንድን ነው?

15ኛ ጥያቄ፡- አማኝ እራሱን ለእግዚአብሔር መስጠት ያለበት እንዴት ነው?

16ኛ ጥያቄ፡- የአማኝ የደስታ ባሕርይ ምን መሆን አለበት?

17ኛ ጥያቄ፡- አማኝ መከራን መቀበል ያለበት እንዴት ነው?

18ኛ ጥያቄ፡- አማኝ መጸለይ ያለበት እንዴት ነው?

19ኛ ጥያቄ፡- ሀ) አማኝ ለቅዱሳን መስጠት ያለበት ምንድን ነው? ለ) ይኸ ማለት ምን ይመስልሃል?

20ኛ ጥያቄ፡- አማኞች እንግዶችን መቀበል ያለባቸው እንዴት ነው?

3) በሮሜ 12: 11-12 የተሰጡት ትእዛዛት በራሳቸው፡ ለክርስትና ሕይወት ጥሩ ተግዛጽ ሆነው ሊወሰዱ ይችላሉ፤ ነገር ግን ለጳውሎስ፡- ግብዝነት የሌለበትን ፍቅር አሳዩ ለሚለው ዋና አሳብ በተለይ ጠቃሚ ናቸው። በአንድነት ግብዝነት የሌለበት ፍቅር ሦስተኛ ጠባይ ትዕግሥት መሆኑን ያሳያሉ። ግብዝነት የሌለበት ፍቅር ለማሳየት የሚፈልጉ አማኞች ፍቅርን በማሳየት ይታገሣሉ። ፍቅር ማሳየትን አይደክሙም ወይም ተስፋ ሊቆርጡ አይችሉም።

እነዚህ ትእዛዛት እያንዳንዳቸው ምን ማለት ናቸው?

ቁጥር 11 «ለሥራ ከመትጋት አትለግሙ፤ በመንፈስ የምትቃጠሉ ሁኑ፤ ለጌታ ተገዙ»። እነዚህ ሦስት አጫጭር ትእዛዛት በሙሉ በእርግጥ አንድ ትእዛዝ ናቸው። አማኝ በጌታ ላለው አገልግሎት ሊደክምና ሊሰንፍ

ይችላል። ሥራው ጊዜ የሚወስድና አስቸጋሪ ነው። ሰዎች ሁልጊዜ አገልግሎቱን ላያበረታቱና ላያደንቁለት ይችላሉ። ብዙ ጊዜ ይገባኛል ብሎ የሚያስበውን ታዋቂነት ላያገኝ ይችላል። ብዙ ጊዜ የስደት አደጋ ሊያጋጥመው ይችላል። በአገልግሎቱ ምክንያት ሰዎች ሊጠሉት ይችላሉ፤ ስለዚህ አንድ አማኝ አገልግሎቱን ማቆም ይሻላል ሊል ይችላል። ስለዚህ ጳውሎስ አማኞችን አገልግሎታቸውን እንዳያቆሙና ትጋታቸውን እንዳያስረክቡ፥ ነገር ግን በክርስትና አገልግሎታቸው እንዲታገሡ ይመክራቸዋል። እንደዚህ ዓይነቱ ትዕግሥት የሚመጣው ከየት ነው? በውስጥ መንፈሳቸው ካለው ከሚቃጠለው ከመንፈስ ቅዱስ ነው። «መንፈስ» የሚለው ቃል በዚህ ቦታ ስለ መንፈስ ቅዱስና ስለ ሰው ውስጣዊ መንፈስ የሚናገር ሊሆን ይችላል። አንድ ሰው በክርስትና አገልግሎቱ እንደተቀጣጠለ እንዲኖር ውስጣዊ መንፈሱ ከመንፈስ ቅዱስ ጋር መቃጠል አለበት። አንድ ሰው በውስጡ ያለውን የመንፈስ ቅዱስ እሳት የሚለኩሰው እንዴት ነው? በውስጡ የሚቃጠለው እሳት የሚቀንሰው ብዙ ጊዜ በአማኝ በራሱ ችግር ነው። ምናልባት በጸሎት ጊዜውና በመጽሐፍ ቅዱስ ንባቡ በቋሚነት መከታተል አቁሞ ይሆናል። ምናልባት ከሌሎች አማኞች ጋር ያለውን ኅብረትና ከእግዚአብሔር ጋር ያለውን አምልኮ አቁሞ ሊሆን ይችላል። ምናልባት አንድ ኃጢአት ሠርቶ ይሆናል፤ ወይም ከአንድ ክርስቲያን ወንድም ወይም እሳት መጥፎ ግንኙነት ኖሮት ሊሆን ይችላል። እነዚህ ሁሉ ነገሮች የመንፈስ እሳት በዝቅተኛ ደረጃ እንዲነድ የሚያደርጉ ናቸው። አንድ ክርስቲያን በክርስትና አገልግሎቱ ተግባራዊ የሚሠራው በእግዚአብሔር ፊት ሕይወቱን ማስተካከልና የታደሰውን በመንፈስ ቅዱስ ማቀጣጠል አለበት። ይህ ሲሆን ሕይወቱን ለእግዚአብሔር ሊሰጥና ሥራው ረጅምና አስቸጋሪ ቢሆንም እንኳ በደስታ ሊያገለግለው ይችላል።

21ኛ ጥያቄ፡- ሀ) በክርስትና አገልግሎትህ ትጋትህን አሳልፈህ ለመስጠት የተፈተንኸው መቼ ነው? ለ) በዚያን ጊዜ የመንፈስ ቅዱስ እሳት በሕይወትህ ዝቅ ብሎ እንዲነድ ያደረገው ነገር ምን ይመስልሃል? ሐ) የመንፈስ ቅዱስ እሳት እንደገና በሕይወትህ እንዲቀጣጠልና ለክርስትና አገልግሎት ያለህን ትጋት እንድታገኝ ምን ማድረግ ትችላለህ?

ግብዝነት የሌለበትን ፍቅር ስለ ማሳየት በዚህ ክፍል ከሕይወትህ ጋር የሚዛመድ የተለየ ማስገንዘቢያ አለ። አንዳንድ ጊዜ ለሌሎች ሰዎች ፍቅርን ማሳየት በጣም ከባድ ነው። አንድ ሰው በምላሹ ፍቅርን የማያሳይ

ከሆነ ለእርሱ ፍቅርን ማሳየት ማቆም በጣም ቀላል ነው። ጳውሎስ አማኞች ፍቅርን ከማሳየት እንዳይደክሙና ሰነፎች እንዳይሆኑ ያበረታታቸዋል። ለአንድ ሰው ፍቅርን ማሳየት ከባድ በሚሆንበት ጊዜ በፍቅር ጸንቶ ለመቆየት አማኞች የመንፈስ ቅዱስን ኃይል መፈልግ አለባቸው።

22ኛ ጥያቄ፡- ሀ) ፍቅርን ልታሳየው ከባድ የሆነብህን አንድ ሰው አስብና ስሙን ጻፍ። ለ) ይህንን ሰው በሚቃጠል ፍቅር ልትወደው ትችል ዘንድ መንፈስ ቅዱስ እንዲረዳህ ጸልይ።

ክርስቲያን የመንፈስ ቅዱስን እሳት ለክርስቲያናዊ ፍቅርና ለአገልግሎቱ እንደገና በሕይወቱ ለመለኮስ ምን ማድረግ ይችላል? ጳውሎስ በቁ. 12 ክርስቲያን በውስጡ ያለውን የመንፈስ እሳት ለመለኮስ ማድረግ ያለበትን ነገር የሚገልጽ የትእዛዛት ዝርዝር ይሰጣል። እነዚህ ሦስት ትእዛዛት ሁሉም አንድ ሰው እግዚአብሔርን ለመታዘዝና ሌሎችን በሚቃጠል ፍቅር መውደድ እንዲችል የመንፈስን እሳት በውስጡ ለመለኮስ ምን ማድረግ እንዳለበት ይገልጻሉ።

ቁ. 12 «በተስፋ ደስ ይበላችሁ።» አማኞች ደስታ መፈልግ ያለባቸው በዘላለማዊ ተስፋቸው ላይ ትኩረት በማድረግ ነው። ከፊት ለፈታቸው የሚጠብቃቸውን ዘላለማዊ በረከት ባሰቡ ቁጥር፣ በዚህ ምድር በመከራ ውስጥ በሚሆኑበት ጊዜና በክርስትና አገልግሎታቸው ችግር ቢኖርም እንኳ ደስ ይላቸዋል።

23ኛ ጥያቄ፡- በዚህ ምድር በምትኖርበት ጊዜ ስለ መንግሥተ ሰማያት ማሰብ እንዴት የበለጠ ደስተኛ ያደርግሃል?

አንድ አማኝ ያ ሰው እንዴት እንደሚሆን ያለውን ተስፋ በሚያስብበት ጊዜ ሌላን ሰው መውደድ ይቀለዋል። አንድን ሰው በእርሱነቱ ብቻ ከተመለከተው፣ ትዕግሥት ሊያጣና እርሱን መውደድ ሊያቆም ይችላል፤ ነገር ግን አማኝ በዚያ ሰው ላይ ባለው ተስፋና ከዚያ ሰው ጋር ባለው የግንኙነት ተስፋ ትኩረት ካደረገ፣ የማያቋርጥ የፍቅር ፍሬ እንደሚያፈራ ተስፋ በማድረግ ደስተኛ ሊሆን ይችላል። ለአገልግሎትና ለሌሎች ባለው ፍቅር በተስፋ ደስ በሚሰኝ ጊዜ ሊቀጣጠል ይችላል።

24ኛ ጥያቄ፡- በ22ኛው ጥያቄ ላይ ስለጻፍከው ሰው አስብ። ከዚያ ሰው ጋር ይኖረኛል ብለህ ተስፋ ስለምታደርገው ግንኙነት ጻፍ።

በሚቀጥለው ጊዜ ይህን ሰው ስታይ ከእርሱ ጋር ስለሚኖርህ መልካም ግንኙነት አስብ።

ቁ. 12 «በመከራ ታገሡ»፡- አማኞች ስደትን በትዕግሥት መቀበል አለባቸው። ዓለም ክርስቶስን ጠላች፤ ስለዚህ የክርስቶስ ተከታዮች በዓለም እንደሚጠሉ ማወቅ አለባቸው። ዓለም በምትጠላቸውና በምታጠቃቸው ጊዜ ጌታቸው እንዳደረገው፥ መከራን በትዕግሥት መቀበል አለባቸው።

ይህን ትእዛዝ ለመቀበል አስቸጋሪ ነው። መከራን በትዕግሥት ከመቀበል ይልቅ፥ አሳዳጆችን ማጥቃትና መበቀል የበለጠ ይቀላል፤ ነገር ግን የእግዚአብሔር ትእዛዝ የሌሎችን ጥቃት በትዕግሥት እንዳንቀበል ነው። የዚህ ሳምንት ሦስተኛና አራተኛ ቀን ትምህርት አማኞችን የሚያሳድዱ ሰዎችን በመውደድ ላይ የበለጠ ያተኩራል።

አንዳንድ ጊዜ አማኞች በሌሎች አማኞች ጥቃት ምክንያት ሊሠቃዩ ይችላሉ። ሌሎች አማኞች ያሙአቸዋል፤ ውሸትንም ይናገሩባቸዋል። ስለ እነርሱ መጥፎ ነገሮችን ይናገራሉ። ቸል ይሏቸዋል፤ ወይም ይሰድቧቸዋል። የእግዚአብሔር ትእዛዝ እነዚህን መጥፎ ነገሮችን በትዕግሥት እንድንቀበላቸው እንጂ ለመጉዳት ወይ ለመበቀል የሚሆን ነገር እንድናደርግ አይደለም። አገልግሎትና ሌሎችን የመውደድ መንፈስ እሳት በውስጡ የሚቀጣጠለው አማኝ በትዕግሥት ስደቱን ሲቀበል ነው።

ቁ. 12 «በጸሎት ጽኑ»፡- አማኞች ሳያቋርጡ የሚጸልዩ መሆን አለባቸው። ያለማቋረጥ በጽናት መጸለይ ለአንድ አማኝ በጣም አስፈላጊ የሚሆነው በመከራ ውስጥ በሚሆንበትና ሊወዳቸው በጣም የሚያስቸግራቸው ሰዎች በሚኖሩበት ጊዜ ነው። አማኞች ለሚያሳድዳቸው ሰዎች መጸለይ አለባቸው። ሊወዷቸው ወይም ሊጠነቀቁላቸው ለማይችሉአቸው ሰዎች መጸለይ አለባቸው።

ብዙ አማኞች ሕይወታቸው በጣም አስቸጋሪ እየሆነ በሚመጣበት ጊዜ ችግሮቻቸውን ለማቃለል ወዲያውኑ ጥረት ይጀምራሉ። በዚህ ምትክ ሊያደርጉት የሚገባው የመጀመሪያው ነገር፡- ችግሮቻቸውን በመጀመሪያ በጸሎት ለእግዚአብሔር መንገር ነው። አንድ ሰው ሲያሳድዳቸው፥ ለዚያ ለሚያሳድዳቸው ሰው መጸለይ አለባቸው። ከሌሎች ጋር ባላቸው ግንኙነት ችግር ቢፈጠር ስለዚህ ኅብረት መጸለይ አለባቸው። ችግሩ የተፈጠረው ከማያምን ሰው ጋር ከሆነ፥ ለዚያ ሰው

ደገገነት መጸለይ ይችላሉ። አማኝ ከሆነ ደግሞ፡ ለክርስትና ሕይወት ዕድገቱ መጸለይ ይችላሉ። እግዚአብሔርን የበለጠ እንዲያውቀው ሊጸልዩለት ይችላሉ። እግዚአብሔር እርሱንና ቤተሰቡን እንዲባርክ መጸለይ ይችላሉ። እግዚአብሔር እንዲያጠነክረውና አዋቂ እንዲያደርገው መጸለይ ይችላሉ። አንድ ክርስቲያን በጸሎት ሲተጋ፡ የአገልግሎትና ሌሎችን የመውደድ የመንፈስ እሳት በሕይወቱ ሊቀጣጠል ይችላል።

25ኛ ጥያቄ፡- ሀ) በሕይወትህ ስደት ያስነሣብህን ወይም ትልቅ ችግር የፈጠረብህን አንድ ሰው አስብና ስሙን ጻፍ። ለ) ባለፈው ሳምንት ለዚህ ሰው ምን ያህል ጸልየሃል? ሐ) ስለዚህ ሰው ልትጸልይ የምትችላቸውን ነገሮች ዘርዝር። አሁኑኑ ስለዚህ ሰው ጸልይ።

ሮሜ 12፡11-12 ያሉትን ትእዛዛት በሌላ መንገድ ባጭሩ አማኞች ግብዝነት የሌለበትን ፍቅር ማሳየት አለባቸው ብለን ልንተረጉማቸው እንችላለን። አማኞች ሌሎችን ተስፋ ባለመቁረጥ ሊወዷቸው ይገባል። ያለማቋረጥ ሌሎችን የሚወዱበትን መንገድ መፈለግ አለባቸው። ያለማቋረጥ የመንፈስን ኃይል በመፈለግ ሌሎችን እንዲወዱ እንዲረዳቸው ማድረግ አለባቸው። ለሌላው ሰው መጸለይ አለባቸው። ስለ ሌላው ሰው ባላቸው ተስፋና ግንኙነት መደሰት አለባቸው። ሌላው ሰው ስሕተት በሚሠራ ጊዜ እንኳ ታጋሽ መሆን አለባቸው። ግብዝነት የሌለው ፍቅር የሚያሳይ ሰው ፍቅሩ ጨርሶ አይወድቅም። ግብዝነት የሌለው ፍቅር ሦስተኛው ጠባይ፡- መታገሡ ነው።

4) በቁ. 13 ጳውሎስ ወደ ዋናው አሳብ በመመለስ ግብዝነት የሌለው ፍቅርን አራተኛ ጠባይ ይናገራል። ግብዝነት የሌለው ፍቅር ለሚወደው ሰው የሚያስፈልገውን ነገር ያደርጋል።

በመጀመሪያ፡ ግብዝነት የሌለው ፍቅር የሌሎች አማኞችን ፍላጎት ለማሟላት የሚችለውን ሁሉ ያደርጋል። ይህ ስለ ሥጋዊ ፍላጎት ማለት ስለ ገንዘብና ስለ ምግብ የሚናገር ነገር ብቻ አይደለም፤ ስለ ስሜታዊና መንፈሳዊ ፍላጎቶች ጭምር ነው። ሰውነቱን ለእግዚአብሔር አሳልፎ በመስጠት ግብዝነት የሌለበትን ፍቅር የሚያሳይ ሰው ችግር ወዳለባቸው ሰዎች በመሄድ ችግራቸውን ይካፈላል።

26ኛ ጥያቄ፡ - ሀ) ሥጋዊ በሆነ ችግር ውስጥ ስላለ ስለ አንድ ሌላ አማኝ አስብ። ይህንን ችግሩን ለማቃለል በዚህ ሳምንት ምን ታደርጋለህ? ለ) ስሜታዊ የሆነ ችግር ስላለበት ስለ አንድ ሌላ አማኝ አስብ። ይህንን ሰው ለመርዳት በዚህ ሳምንት ምን ታደርጋለህ? ሐ) መንፈሳዊ የሆነ ችግር ስላለበት ስለ አንድ አማኝ አስብ። ይህንን ችግሩን ለማቃለል በዚህ ሳምንት ምን ታደርጋለህ?

አማኞች ሥጋዊ ችግራቸውን ለማቃለል የሚያስፈልጋቸው ገንዘብ ብቻ አይደለም። ለቤታቸው የሚሰጥ ምግብ ያስፈልጋቸው ይሆናል። ማንንኑ ወይም አዳዲስ ልብሶች ያስፈልጋቸው ይሆናል። አንዳንድ ጊዜ ግን ከሁሉም የሚበልጥ ችግራቸው መንፈሳዊና ስሜታዊ ሊሆን ይችላል። ክርስቲያን የሆነ ወገናቸው በጸጥታ እንዲያዳምጣቸው፣ አብሮአቸው እንዲያለቅስ ወይም አብሮአቸው እንዲሆን ይፈልጋሉ። ምናልባት መንፈሳዊና ስሜታዊ ችግር ያለበት አማኝ አንድ ሰው ለዚህ ጉዳይ የሚሆን መጽሐፍ እንዲያውሰው ወይም መጽሐፍ ቅዱስን በማንበብና በመጻለይ አብሮት እንዲቆይ ይፈልግ ይሆናል። ግብዝነት የሌለበት ፍቅር ለማሳየት የሚፈልግ ሰው ሁልጊዜ እራሱን እንዲህ ብሎ መጠየቀ አለበት፡ - «እኔ ላቃልለው የምችለው የዚህ ሰው ችግር ምንድን ነው?» ግብዝነት የሌለበት ፍቅር ሁልጊዜ ወደ ሰዎች ችግር በማየት ችግሩን ለማቃለል እርምጃ ይወስዳል።

በሁለተኛ ደረጃ ግብዝነት የሌለበት ፍቅር እንግዶች የሆኑ አማኞችን በመቀበል የሚያስፈልጋቸውን ነገር ያሟላላቸዋል።

27ኛ ጥያቄ፡ - ሀ) 1ኛ ጢሞ. 3፡2 አንብብ። የቤተ ክርስቲያን መሪ እንግዶችን እንዴት መንከባከብ አለበት? ለ) ዕብ. 13፡2 አንብብ። ክርስቲያኖች እንግዶችን መቀበልና ጥንቃቄ ማድረግ ያለባቸው ለምንድን ነው?

አንድ አማኝ ፍቅርን ከሚያሳይባቸው በጣም አስፈላጊ መንገዶች አንዱ መልካም አቀባበል በማድረግና በመንከባከብ ነው። ይህ ለአብዛኛዎቹ ኢትዮጵያውያን ክርስቲያኖች ቀላል የፍቅር ማሳያ መንገድ ነው፤ ምክንያቱም እንግዶችን ወደ ቤት መጋበዝ ከኢትዮጵያውያን ባህል አንዱ ነው። አንድ ሰው ለጉብኝት ወደ ቤታችን ከመጣ፣ እርሱን መቀበል፣ ከእርሱ ጋር አብሮ መብላትና ማረፊያ መስጠት በጣም የተለመደ ነው። ለአብዛኛዎቹ ኢትዮጵያውያን ክርስቲያኖች ሰዎችን በቤት ማስተናገድ ቀላል ነው።

ነገር ግን እንግዳ ተቀባይነት ማለት ሰዎችን በቤት መቀበል ብቻ አይደለም። እንግዶች በቤተክርስቲያን ውስጥ በሚመጡበት ጊዜ መቀበልና የሚያስፈልጋቸውን ነገር ማድረግንም ይጨምራል። ብዙ ሰዎች ዛሬ በኢትዮጵያ ወደ ቤተ ክርስቲያን ለሚመጡ እንግዶች መልካም አቀባበል ማድረግ አስቸጋሪ ሆኖባቸዋል። ከእንግዳ አጠገብ ከተቀመጡ እራሳቸውን ለማስተዋወቅና መልካም አቀባበልን ለማሳየት እምብዛም አይመቻቸውም። በቤተ ክርስቲያን እንክብካቤ ማድረግ ግን ግብዝነት የሌለውን ፍቅር ማሳየት ነው።

28ኛ ጥያቄ፡ - ሀ) ለመጨረሻ ጊዜ እንግዳን በቤትህ የተቀበልከው መቼ ነበር? ለ) እንደገና መቼ ለማስተናገድ አስበሃል?

29ኛ ጥያቄ ሀ) በቤተ ክርስቲያንህ እንግዳ ባየህበት በቅርቡ ምን አደረግህ? ለ) በሚቀጥለው ጊዜ በቤተ ክርስቲያንህ እንግዳ ስታይ ምን ታደርጋለህ?

ግብዝነት የሌለው ፍቅር አራተኛው ጠባይ የሌሎች ፍላጎት እንዲሟላ መርዳት ነው፤ ይኸውም ከራሱ በመስጠትና ወደ ቤትም በመቀበል ነው።

ሕይወቱን ሕያው መሥዋዕት አድርጎ ለመስጠት የሚፈልግ በክርስቶስ ያመነ አማኝ በአካባቢው ላሉ አማኞች ግብዝነት የሌለውን ፍቅር ለማሳየት ይፈልጋል። ይህንንም ፍቅር በሚከተሉት ሁኔታዎች ያሳያል፡- 1) በሚወዱት ሰዎች ሕይወት ውስጥ ያለውን ክፉ ነገር በመጥላትና ከበጎ ነገር ጋር በመተባበር፤ 2) ሌሎችን እንደቤተሰቡ አካል አድርጎ በመንከባከብ፤ 3) ፍቅሩን ባለማቋረጥ፤ 4) የሌሎችን ፍላጎት በማሟላት።

ሦስተኛ ቀን፡

ሮሜ 12: 14-16

በሮሜ 12:9-21 ጳውሎስ ሕይወታቸውን ለእግዚአብሔር የሰጡ ሰዎች ለሌሎች ሰዎች ስለሚያሳዩት ፍቅር ገልጿል። ሮሜ 12:9-13 ክርስቲያኖች እርስ በእርሳቸው ሊኖራቸው ስለሚገባ የፍቅር ዓይነት ይገልጻል። በሮሜ 12:14-16 ጳውሎስ አማኞች ለሰዎች ሁሉ ሊኖራቸው ስለሚገባ ፍቅር ይናገራል።

30ኛ ጥያቄ፡ - ሮሜ 12: 14-16 አንብብ። ሀ) አማኝ ለሚያሳድዱት ሰዎች ምን ማድረግ አለበት?

- ለ) አማኝ ለሚያሳድዱት ሰዎች ማድረግ የሌለበት ነገር ምንድን ነው?
 31ኛ ጥያቄ:- አማኝ ከሚያለቅሱ ጋር ምን ማድረግ አለበት?
 32ኛ ጥያቄ:- አማኝ ከሚደሰቱ ጋር ምን ማድረግ አለበት?
 33ኛ ጥያቄ:- በቁጥር 16 እንደሚናገረው አማኞች እርስ በእርሳቸው ማድረግ ያለባቸው ምንድን ነው?
 34ኛ ጥያቄ:- አማኝ ከመታበይና ሙገሳን ከመቀበል ይልቅ ምን ማድረግ አለበት?

በሮሜ 12: 14-16 ጳውሎስ አማኞች ግብዝነት የሌለውን ፍቅር በአካባቢያቸው ላሉ ለሁሉም ሰዎች ያሳዩ ዘንድ እንዲረዳቸው ሦስት መመሪያዎችን ይሰጣል።

- 1) ፍቅርን ለሁሉም ለማሳየት የሚጠቅመው የመጀመሪያ መመሪያው የሚገኘው በቁ 14 ነው። ግብዝነት የሌለው ፍቅር ለአሳዳጆቹ ከሁሉም የተሻለውን ነገር ይፈልጋል።

ጳውሎስ በዚህ ቁጥር የሚሰጠው ትእዛዝ ለማመን ፍጹም የሚያስቸግር ነው። ለአማኞች የሚያሳድዷቸውን መርቁ እንጂ አትርገሙ ይላቸዋል። አንድን ሰው «መባረክ» ማለት እግዚአብሔር ለዚያ ሰው ችሮታውን፣ ሰላምንና ብልጽግናን እንዲሰጠው መጠየቅ ነው። «መርገም» ማለት እግዚአብሔር ይህን ችሮታውን እንዳይልክ፣ እግዚአብሔርን መለመን ወይም እግዚአብሔር አንድን ነገር አቋርጦ በሕይወቱ አስጨናቂ ነገር እንዲያመጣ መጸለይ ነው።

- 35ኛ ጥያቄ:- ሀ) ወደ ሕይወትህ አንድ ችግር እንዳመጣብህ የምታስበውን ሰው ስም ጻፍ። ለ) መከራ ወደ ሕይወትህ እንዲመጣ ያ ሰው ምን አደረገ? ሐ) ስለዚያ ሰው የሚሰማህን ነገር በታማኝነት ጻፍ።

አንድ ሰው መከራን በሚቀበልበት ጊዜ ሰብአዊ ምላሹ ያንን መከራ ያመጣበትን ሰው መጥላት ነው። እግዚአብሔር አንድ ነገር አድርጎ ያንን መከራ ያመጣበትን ሰው እንዲቀጣውና በዚህም ሐቀኛ ፍርድ እንዲኖር ነው። የእግዚአብሔር ትእዛዝ ግን ከፋ ነገር እንዲመጣበት መመኘት እንደሌለብን ነው። የእግዚአብሔር ትእዛዝ በእርሱ ላይ አንድ ከፋ ነገር እንዲመጣ መጸለይ እንደሌለብን ነው። በዚህ ፈንታ አማኞች ለእንዲህ ላሉት ሰዎች መልካም ነገሮችን ወደ ሕይወታቸው እንዲመጡ መመኘትና ለዚህም ጸሎት እንዲያደርጉ የእግዚአብሔር ትእዛዝ ነው። ይህ ለመታዘዝ ጨርሶ የማይቻል ትእዛዝ ይመስላል። በእርግጥም በቀድሞ የዓለም አሳብ

ላለ ሰው የማይቻል ነው። ነገር ግን በሮሜ 12:2 ጳውሎስ የዓለም አሳብ የአማኞችን አእምሮ እንዳይቆጣጠር ተናግሯል። በዚህ ምትክ አእምሮአቸውን በእግዚአብሔር አሳብ ሊሞሉት ይገባል። አንድ አማኝ አእምሮውን በእግዚአብሔር አሳብ ሲሞላ ለሚያሳድዱት ሰዎች እንኳ መልካም ነገር ለመመኘት ይችላል።

36ኛ ጥያቄ፡- ስለ አሳዳጆችህ የተሻለ ነገር እንድታስብ ሊረዱህ የሚችሉ የእግዚአብሔር አሳቦች የትኞቹ ናቸው? ማቴ. 5:43-47፤ 6:14-15፤ ኤፌ. 2:1-3፤ 4:32 እና ቆላ. 3:12-13ን በማስታወሻነት ተመልከታቸው።

ስለ አሳዳጆቹ መልካም አስተሳሰብ ይኖረው ዘንድ አንድ አማኝ አእምሮውን በምን መሙላት አለበት? እግዚአብሔር ሳያድነው በፊት የአሳዳጁን ያህል ክፉ እንደነበረ ማስታወስ ይችላል። አሁንም ቢሆን አንዳንድ ጊዜ እንደሚያጠፋና ሌሎችን እንደሚጎዳ፤ ስለሆነም በሰውና በእግዚአብሔር ፊት ይቅርታን ማግኘት እንዳለበት ማሰብ አለበት። እግዚአብሔር ሌሎችን ሰዎች እንደሚወድና ለእነርሱም መልካም ነገር እንደሚያደርግላቸው ማስታወስ ያስፈልጋል። እግዚአብሔር የበደለውን ሰው ይቅር እንደሚል ሁሉ እርሱም ይቅር ለማለት ፈቃደኛ መሆን አለበት። ከሁሉም በላይ ለሚያሳድዱት ሰዎች መጸለይ ይችላል ዘንድ፤ እግዚአብሔር በፍቅርና በይቅርታ እንዲሞላው መጸለይ አለበት።

ለሚያሳድዱት ከመጸለይ ሌላ፤ በእውነት ይባርካቸው ዘንድ አማኞች ለአሳዳጆቻቸው በንቃት መልካም ነገሮችን ሊያደርጉላቸው ይገባል። የነገው ትምህርት ይህንን ለማድረግ አንዳንድ መንገዶችን ይጠቁማል። እግዚአብሔር አማኞችን ግብዝነት የሌለበት ፍቅር ለሚጎዷቸው ሰዎች እንኳ በማሳየትና ወደ ሕይወታቸው መልካም ነገር እንዲመጣ በመጸለይና በመሥራት ማለፍ እንዳለባቸው ያዛል።

2) ለሁሉም ሰዎች ፍቅርን ማሳየት እንዳለብን የሚገልጠው ሁለተኛው መመሪያ በቁ. 15 ላይ ይገኛል። ግብዝነት የሌለበት ፍቅር የሌሎችን ደስታና ኃዘን ይካፈላል።

በሰሜታቸው ከመገኘትና የተሰማቸውን ነገር ከመካፈል የሚበልጥ ለሰዎች ፍቅር የማሳያ መንገድ የለም። ይህ ጥቅስ ብዙ ጊዜ በሥራ ላይ የሚውለው አማኞች ከሌሎች አማኞች ጋር ስላላቸው ግንኙነት በማስገንዘብ ነው። አማኞች የሌሎች አማኞችን ደስታና ኃዘን መካፈል አለባቸው፤ ነገር ግን ይህንን ለአማኞች ብቻ እንደሚናገርና የሚጠቁም

አንድም አመልካች ነገር የለም። በተቃራኒ ዳውሎስ በቁ. 14 ላይ አሳዳጆችን ስለሚጠቅስ የማያምኑ ሰዎችን ስሜት ስለ መካፈል የሚናገር መሆኑን መገመት ይቻላል።

በመጀመሪያ አማኞች በዙሪያቸው ያሉትን ሰዎች ለቅሶና ኃዘን መካፈል አለባቸው።

37ኛ ጥያቄ፡- አማኞች በአካባቢያቸው ያሉ የሚያዝኑ ሰዎችን ኃዘን እንዴት ይካፈላሉ?

ምናልባት መከራ ገጥሞት በኃዘን ውስጥ ያለ የአንድ ሰው፣ የኃዘኑን መካፈያው ከሁሉ የተሻለ መንገድ፡- ከኃዘንተኛው ጋር አብሮ መሆንና ማዘን ሊሆን ይቻላል። ብዙ ክርስቲያኖች ላዘኑ ሰዎች ሁሉ እግዚአብሔር «ነገርን ሁሉ ለበጎ እንደሚያደርግ» መስበክ አስፈላጊ ይመስላቸዋል። ሰዎች በኃዘን በሚሆኑበት ወቅት ብዙ ጊዜ መልእክትን መስማት አይፈልጉም። በዚህ ፈንታ ጠንካራ ትኩረትና እንክብካቤ ይፈልጋሉ። ኢየሱስ ወደ አልዓዛር መቃብር በሚሄድበት ጊዜ ከሞት እንደሚያስነሣው ቢያውቅም እንኳ ከማርታና ከማርያም ጋር እንዳለቀሰ ልብ በል (ዮሐ 11:35)። ከሚያለቅሱ ጋር ማልቀስ ማለት ከእነርሱ ጋር መቀመጥ፣ አብሮ ማልቀስ፣ እነርሱን ማዳመጥ፣ ማጽናናትና መጸለይ ነው።

ግብዝነት በሌለው ፍቅር የሰዎችን ስሜት መካፈል ማለት፣ አማኞች ከሚደሰቱ ጋር መደሰትም አለባቸው ማለት ነው። አንዳንድ ጊዜ የሰዎችን ኃዘን ከመካፈል ይልቅ የሚከብደው የሰዎችን ደስታ በእውነት ለመካፈል መቻል ነው።

38ኛ ጥያቄ፡- ሀ) አንድ የሥራ ባልደረባህ ስላደረገው አንድ ነገር ሥልጣንን እንዳገኘ አስብ። አንተ ከእርሱ የበለጠ የሠራህና ውጤት ያስገኘህ ብትሆንም እንኳ ይህንን ክብር አላገኘህም። ለዚያ ሰው የሚኖርህ ስሜት ምን ዓይነት ነው? ለ) በትምህርት ቤት ያለ ጓደኛህ ወደ ውጭ አገር ሄዶ እንዲግር ሙሉ የነፃ ትምህርት ቢያገኝና አንተ ግን ለዚህ ሳትታደል ብትቀር፣ ለጓደኛህ የሚኖርህ ስሜት ምን ዓይነት ነው?

ብዙ ጊዜ ሌሎች እጅግ ደስ የሚሰጥበት ነገር ሲኖር፣ በደስታው በእውነት ከመካፈል ይልቅ የሚቀለን ነገር ቅናት፣ ምቀኝነትና ተቃውሞ ነው። ብዙ ሰዎች የሚሉት «ለዚህ ሰው ይህ መልካም ነገር የሆነለት ለምንድን ነው? ለእርሱ እንደሚገባው ለእኔም ይገባኛል» ነው። ግብዝነት

የሌለበትን ፍቅር የሚያሳይ አማኝ ግን ሐሜትን ለማድረግ ምክንያት ካላቸው በዙሪያው ካሉ ሰዎች ጋር በጣም ይደሰታል። እንዴት ሊደሰት ይችላል? እንደገና አማኝ አእምሮውን የሞላው በዓለም አሳብ ከሆነ ከሚደሰቱ ጋር በእውነት ሊደሰት አይችልም፤ ነገር ግን አእምሮውን በክርስቶስ ከሞላ እውነተኛን ደስታ ማድረግ ይችላል። ለምሳሌ ይህንን በረከት ወደዚያ ሰው የላከው እግዚአብሔር መሆኑን ማስታወስ አለበት። የሚሰማው ግን ተቃውሞ ከሆነ፥ ይህም የሚያደርገው በእውነቱ በእግዚአብሔር ላይ ነው። ሌላኛው ሰው አማኝ ከሆነ፥ የራሱ ቤተሰብ አካል እንደሆነ በማስታወስ፥ ልክ የቤተሰቡ አካል የሆነ አንድ ሰው ይህን በረከት እንደተቀበለ በመቁጠር እጅግ ደስ ሊለው ይገባል። ሰውየው የማያምን ሰው ከሆነ፥ ይህንን ዕድል በመጠቀም ያገኘውን በረከት የሰጠው እግዚአብሔር እንደሆነ ሊጠቁመው ይችላል። አማኞች ሐሜት ከሚያደርጉ ጋር ሐሜት ማድረግ የሚችሉት አእምሮአቸውንና አስተሳሰባቸውን ከዓለም አሳብ ይልቅ በእግዚአብሔር አሳብ ከሞሉት ነው።

አማኞች በዙሪያቸው ያሉትን ሰዎች ኃዘንና ደስታን በመካፈል ግብዝነት የሌለበትን ፍቅር ማሳየት አለባቸው።

3) በዙሪያችን ላሉ ሰዎች ፍቅር የማሳያ ሦስተኛው መመሪያ በቁ. 16 ላይ ይገኛል። ከሌሎች እንደሚሻል ከማሰብ ይልቅ ግብዝነት የሌለው ፍቅር እራሱን ትሑት በማድረግ በመጨረሻው ዝቅተኛ ስፍራ፥ ከዝቅተኛ ሰዎች ጋር ዝቅተኛ ሥራን ይሠራል።

ጳውሎስ በቁ. 16 «እርስ በርሳችሁ በአንድ አሳብ ተስማሙ» በማለት ይጀምራል። የግሪኩ ቃል ትርጉም «እርስ በርሳችሁ አንድ ዓይነት የሆነ ዝንባሌ ይኑራችሁ» ማለት ነው። ጳውሎስ ይህን ሲል አማኞች ለራሳቸው ያላቸውን አመለካከት ለሌሎችም ሊኖራቸውና አንዳንድ ሰዎች ከሌሎች እንደሚሻሉ አድርገው መቁጠር አይገባም ማለቱ ነው። አማኞች ይህንን እንዴት ሊያደርጉ ይችላሉ? ጳውሎስ የቀረውን ቁ. 16 ሁለት አሉታዊና አንድ አዎንታዊ ትእዛዝ በመስጠት ይገልጻል።

በአሉታዊ አንጻር ጳውሎስ አማኞችን የትዕቢትን ነገር እንዳያስቡና ሙገሳን እንዳይፈልጉ ያዛል። ከማንም ሰው እራሳቸውን የተሻሉ አድርገው ማሰብ የለባቸውም፤ እንዲሁም ከማንም ሰው እራሳቸውን የላቁ አድርገው ማሰብ እንደሌለባቸው ይናገራል።

39ኛ ጥያቄ፡ - ብዙ ጊዜ፡ ከእርሱ እሻላለሁ ብለህ የምትለው ሰው ማን ነው?

ብዙ ሰዎች ራሳቸውን ከሌላው ሰው የተሻሉ አድርገው ይቆጥራሉ። ምናልባት ከእነርሱ ያነሰ ሥራ ይሠራል ብለው ከሚያስቡት ሰው እራሳቸውን የተሻለ አድርገው ይቆጥሩ ይሆናል። ምናልባት ከሌላ ዘር ወይም ክልል ካለ ሰው እራሳቸውን የተሻሉ አድርገው ይቆጥሩ ይሆናል። እነርሱ ካላቸው እውቀት ያነሰ እውቀት ካለው ወይም ከእነሱ የባሰ ድህ ከሆነ ሰው እራሳቸውን የተሻለ አድርገው ይቆጥሩ ይሆናል፤ ይህ ግን የዓለም አስተሳሰብ ነው፤ ጳውሎስ ይህ ኃጢአት እንደሆነ ይናገራል። ነገር ግን ራሳቸውን ለእግዚአብሔር የሰጡ ሰዎች በአእምሮአቸው የሚያስቡት በተለየ መንገድ ነው። እግዚአብሔር ሰዎችን ሁሉ የፈጠረው በእኩል ደረጃ እንደሆነ ያውቃሉ። ሰዎች ሁሉ በእግዚአብሔር አምሳል የተፈጠሩና ዳሩ ግን ኃጢአተኞች እንደሆኑ ያውቃሉ። ማንም ሰው ከማንም የሚሻል አይደለም። ግብዝነት የሌለበትን ፍቅር የሚያሳዩ ሰዎች ከማንም የተሻሉ መስለው አይታያቸውም።

40ኛ ጥያቄ፡ - የአሮጌውና የአዲሱ የአማርኛ ትርጉም መጽሐፍ ቅዱስ ካለህ ቁ. 16ን በሁለቱ ትርጉሞች እንደገና አንብባቸው። በሁለቱ ትርጉሞች መካከል ያለው የአሳብ ልዩነት ምንድን ነው?

በቁ. 16 የሚገኘው የጳውሎስ አዎንታዊ ትእዛዝ አዲስ ኪዳን መጀመሪያ ከተጻፈበት ከግሪክ ቋንቋ ለመተርጎም አስቸጋሪ ነው። ጳውሎስ የሚለው፡ - አማኞች እራሳቸውን ዝቅተኛ ደረጃ ካላቸው ሰዎች ጋር ኅብረት ለማድረግ ፈቃደኛ መሆን አለባቸው ማለት ሊሆን ይችላል። ይህ አዲሱ የአማርኛ ትርጉም ይህንን ጥቅስ የተረጎመበት መንገድ ነው፤ በሌላ በኩል ጳውሎስ የሚለው፡ - አማኞች ትሕትና የተሞላውን ዝቅተኛ ተግባራትን ለመፈጸም ፈቃደኞች መሆን አለባቸው ማለት ሊሆን ይችላል። ይህ ደግሞ አሮጌው የአማርኛ ትርጉም ይህን ጥቅስ የተረጎመበት መንገድ ነው። አማኞች ግን ሁለቱንም ነገር ለማድረግ ፈቃደኞች መሆን አለባቸው። ከማንኛውም ዓይነት ሰው ጋር ለመሆንም ሆነ ማንኛውንም ዓይነት ሥራ ለመሥራት ፈቃደኞች መሆን አለባቸው።

ግብዝነት የሌለውን ፍቅር የሚያሳይ አማኝ ከየትኛውም ዓይነት ሰው ጋር ለመሆን ፈቃደኛ መሆን አለበት። ያልተለመደና ቆሻሻ እንኳ ቢሆን በተቀመጠበት ለመቀመጥ ፈቃደኛ መሆን አለበት። ምንም ዓይነት የመጓጓዣ መሣሪያ ይጠቀሙ ከእነርሱ ጋር ለመሄድ ፈቃደኛ መሆን

አለበት። እርሱ የሚያውቀውና የለመደው ዓይነት ምግብ ባይሆንም እንኳ ከእነርሱ ጋር ለመብላት ፈቃደኛ መሆን አለበት። በሚኖርበት በማንኛውም ስፍራ ከማንኛውም ዓይነት ሰው ጋር ለመሆን ፈቃደኛ መሆን አለበት።

አማኝ ማንኛውም ዓይነት ሥራ ለመሥራት ደግሞ ፈቃደኛ መሆን አለበት።

41ኛ ጥያቄ፡ - ብዙ ጊዜ «ለእኔ የማይገባኝ ዝቅተኛ ሥራ ነው» ብለህ እንደሆነ አድርገህ የምትቆጥረው ሥራ ምን ዓይነት ነው?

ግብዝነት የሌለበትን ፍቅር የሚያሳይ አማኝ ምንም ዓይነት ሥራ ለመሥራት ፈቃደኛ ነው። በጣም የተማረና አስፈላጊ የሆነ ሰው አድርጎ እራሱን የሚቆጥር ቢሆንም እንኳ በሚሠራው ሥራ እጁም ሆነ ልብሱ እንዲቆሽሽ ፈቃደኛ መሆን አለበት። ለሰዎች እንደሚወዳቸውና እንደሚንከባከባቸው ለማሳየት፤ ቤታቸውን ለማጽዳትም ሆነ ለማዘጋጀት ፈቃደኛ መሆን አለበት። ከእነርሱ የበለጠ ከፍተኛ ሥልጣን ያለው ቢሆንም፤ ሰዎችን ለማገልገል ፈቃደኛ መሆን አለበት። ለአንድ ሰው ካለበት ደረጃ እጅግ በጣም «ዝቅተኛ» ሥራ መሥራት በባህሉ ያልተለመደ ነው። አማኝ ግን ሰውነቱንና አእምሮውን ለእግዚአብሔር ስለሰጠ ባህሉን በመጣስ ማንኛውንም ዓይነት ሥራ ለመሥራት ፈቃደኛ ነው። ይህ የሚያሳየው እርሱ በእርግጥ እንደሚወዳቸው ነው። አማኞች ዝቅተኛ የሆኑ ሥራዎችን ለመሥራትም ሆነ፤ ከዝቅተኛ ሰዎች ጋር ለመዋል እራሳቸውን ትሑት በማድረግ፤ ደግሞም ከማንም ሰው እንደሚሻሉ አድርገው እራሳቸውን ባለመቁጠር ግብዝነት የሌለውን ፍቅር ማሳየት አለባቸው።

እራሱን ለእግዚአብሔር የሰጠ አማኝ ግብዝነት የሌለውን ፍቅር በአካባቢው ላሉ ሰዎች ሁሉ እንዴት ማሳየት ይችላል?

- 1) ክፉ ላደረጉት ሰዎች እንኳ መልካም ነገር ወደ ሕይወታቸው እንዲመጣ መጸለይና የሚችለውን ሁሉ ማድረግ አለበት።
- 2) በአካባቢው ያሉ ሰዎችን ደስታና ኃዘን መካፈል አለበት።
- 3) ከዝቅተኛ ሰዎች ጋር አብሮ ለመሆንና ዝቅተኛ ሥራ ለመሥራት፤ እራሱን ትሑት ለማድረግ ፈቃደኛ መሆን አለበት።